

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

2026 සැප්තැම්බර් මස 18 වන දින

II වන කොටස

අතිරේකය

(2026.09.22 දින නිකුත් කරන ලදී)



ත්‍රස්තවාදයෙන් රාජ්‍යය ආරක්ෂා කිරීමේ

ශ්‍රී ලංකාව තුළ හෝ ශ්‍රී ලංකාවෙන් පිටත දී සිදු කරනු ලබන ත්‍රස්තවාදී ක්‍රියාවලීන්, ත්‍රස්තවාදය ආශ්‍රිත වෙනත් වැරදිවලින් සහ ත්‍රස්තවාදය පිළිබඳ වරද සංස්ථාපනය වන ඇතැම් නිශ්චිතව දක්වනු ලබන ක්‍රියාවලීන් ශ්‍රී ලංකාවේ ජාතික ආරක්ෂාව සහ ශ්‍රී ලංකාවේ ජනතාව ආරක්ෂා කිරීම සඳහා ද; ශ්‍රී ලංකාවෙන් පිටත ත්‍රස්තවාදය සඳහා සුදානම් වීමට ශ්‍රී ලංකා ජනරජයට අයත් දේශය සහ එහි ජනතාව භාවිත කිරීම වැළැක්වීම සඳහා ද; යම් ත්‍රස්තවාදී ක්‍රියාවක් හෝ ත්‍රස්තවාදය ආශ්‍රිත වෙනත් යම් වරදක් සිදුකර ඇත්තා වූ යම් තැනැත්තකු අනාවරණය කරගැනීම, හඳුනාගැනීම, ග්‍රහණය කර ගැනීම, සිරභාරයට ගැනීම, රඳවා තැබීම, පරීක්ෂණ පැවැත්වීම, නඩු පැවරීම සහ දඬුවම් ලබාදීම සඳහා විධිවිධාන සැලැස්වීම පිණිස ද; 1979 අංක 48 දරන ත්‍රස්තවාදය වැළැක්වීමේ (තාවකාලික විධිවිධාන) පනත ඉවත් කිරීම සඳහා ද; ඊට සම්බන්ධ හෝ ආනුෂංගික කාරණා සඳහා විධිවිධාන සැලැස්වීම පිණිස ද වූ පනත් කෙටුම්පතකි

අධිකරණ සහ ජාතික ඒකාබද්ධතා අමාත්‍යාලයාගේ නියමය පරිදි
පළකරන ලදී

ශ්‍රී ලංකා රජයේ මුද්‍රණ දෙපාර්තමේන්තුවේ මුද්‍රණය කරන ලදී

කොළඹ 5, රජයේ ප්‍රකාශන කාර්යාංශයෙන් මිල දී ලබාගත හැක

මිල : රු. 346.00

තැපැල් ගාස්තුව : රු. 150.00

මෙම ගැසට් අතිරේකය www.documents.gov.lk වෙබ් අඩවියෙන් බාගත කළ හැක.



පටුන

වගන්තිය

පිටු
අංකය

	පූර්විකාව	1
1	ලුහුඬු නාමය සහ ක්‍රියාත්මක වීමේ දිනය	2

I වන කොටස පනත අදාළ වීම

2	පනත අදාළ වීම	3
---	--------------	---

II වන කොටස වැරදි සහ දණ්ඩන

3	ත්‍රස්තවාදය පිළිබඳ වරද	5
4	ත්‍රස්තවාදය පිළිබඳ වරද සඳහා වූ දණ්ඩනය	9
5	ත්‍රස්තවාදය පිළිබඳ වරද සිදු කිරීමට තැත් කිරීම යනාදිය සඳහා වූ දණ්ඩනය	10
6	තහනම් කරන ලද සංවිධානයක් ආශ්‍රිත වැරදි	10
7	නිශ්චිතව දක්වනු ලබන ක්‍රියා	11
8	ත්‍රස්තවාදය ආශ්‍රිත ක්‍රියා	12
9	ත්‍රස්තවාදය සඳහා පෙළඹවීම	13
10	ත්‍රස්තවාදී ප්‍රකාශන ව්‍යාප්ත කිරීම	13
11	9 වන සහ 10 වන වගන්තිවල කාර්යය සඳහා ප්‍රකාශ සහ ප්‍රකාශන	15
12	ත්‍රස්තවාදය සඳහා පුහුණු වීම	16
13	6 වන, 7 වන, 8 වන, 9 වන, 10 වන හෝ 12 වන වගන්තිය යටතේ වන වරදක් සිදු කිරීම සඳහා වන දණ්ඩනය	17
14	6 වන, 7 වන, 8 වන, 9 වන, 10 වන හෝ 12 වන වගන්තිය යටතේ වන වැරදි සිදු කිරීමට තැත් කිරීම යනාදිය සඳහා වන දණ්ඩනය	17
15	තොරතුරු සැපයීම පැහැර හැරීම වරදක් බව	18
16	මේ පනතේ විධිවිධාන උල්ලංඝනය කිරීම යනාදිය වරදක් බව	19
17	දේපළ රාජසන්තක කිරීමෙන් දඩයක් අයකර ගැනීම	20
18	වැරදි, සංඥය වැරදි විය යුතු බව	20

III වන කොටස සෝදිසි කිරීම, සිරභාරයට ගැනීම, රඳවා තැබීම සහ වැරදි වීමර්ඝනය

19	පොලීස් නිලධාරියකුගේ බලතල, කාර්ය සහ කර්තව්‍ය ව්‍යාප්ත කිරීම	20
20	නතර කිරීමේ සහ සෝදිසි කිරීමේ බලය	21
21	සිරභාරයට ගනු ලබන අවස්ථාවේ දී ලබා දිය යුතු තොරතුරු	22
22	සිරභාරයට ගැනීම, සෝදිසි කිරීම සහ ප්‍රශ්න කිරීම පෞද්ගලිකත්වය කෙරෙහි නිසි සැලකිල්ල දක්වමින් කරනු ලැබිය යුතු බව	23
23	සිරභාරයට ගැනීම පොලීස් නිලධාරියකු විසින් කරනු ලැබූ විට කාර්යපටිපාටිය	23

24	සිරභාරයට ගැනීම සන්නද්ධ හමුදා සාමාජිකයකු හෝ වෙරළ ආරක්ෂක නිලධාරියකු විසින් කරනු ලැබූ විට කාර්යපටිපාටිය	24
25	සිරභාරයට ගැනීම පිළිබඳ දැනුම් දීම	25
26	සිරභාරයට ගන්නා ලද සැකකරුවකු මහෙස්ත්‍රාත්වරයකු වෙත ඉදිරිපත් කිරීම	27
27	රඳවා තැබීමේ නියමය සහ රඳවා තැබීමේ උපරිම කාලසීමාව	28
28	මාස දෙකක් ඉක්මවා රඳවා තැබීම දීර්ඝ කිරීම මහාධිකරණයේ අනුමතය ඇතිව පමණක් සිදු කළ යුතු බව	30
29	සැකකරුවකු ඇප මත මුදා හරිනු ලැබිය හැකි බව	32
30	ස්වාධීන සමාලෝචන කමිටුව පිහිටුවීම	32
31	මහෙස්ත්‍රාත්වරයා විසින් සැකකරු වෛද්‍ය පරීක්ෂණයකට ඉදිරිපත් කරන ලෙස විධාන කළ යුතු බව	34
32	රඳවා තැබීමේ නියමයකට යටත් සැකකරුවකු අනුමත රඳවා තැබීමේ කොන්දේසි යටතේ අනුමත රඳවා තැබීමේ ස්ථානයක තැබිය යුතු බව	35
33	අනුමත රඳවා තැබීමේ ස්ථානයට මහෙස්ත්‍රාත්වරයා පැමිණිය යුතු බව	36
34	සැකකරුට මානුෂීය ලෙස සැලකිය යුතු බව	37
35	රඳවා තැබීම පිළිබඳව ශ්‍රී ලංකා මානව හිමිකම් කොමිෂන් සභාව වෙත දැනුම් දීම	37
36	ශ්‍රී ලංකා මානව හිමිකම් කොමිෂන් සභාව විසින් අනුමත රඳවා තැබීමේ ස්ථානයට පැමිණීම	38
37	විමර්ශන සම්පූර්ණ කර සැකකරුවන් මුදා හැරීම	38
38	පොලිස් නිලධාරියාට විමාන්ඩි භාරයේ හෝ බන්ධනාගාරයේ සිටින සැකකරු වෙත ප්‍රවේශය විය හැකි බව	39
39	විමාන්ඩි භාරයේ හෝ බන්ධනාගාරය භාරයේ තැබීම අතරතුර රඳවා තැබීම	40
40	විමාන්ඩි භාරයේ සිටින හෝ රඳවා තබා ඇති සැකකරුට නීතිඥවරයකු වෙත ප්‍රවේශ විය හැකි බව යනාදිය	43
41	අපරාධ නඩු විධාන සංග්‍රහය පනත අදාළ කර ගැනීම	43

IV වන කොටස

මේ පනත යටතේ වන විමර්ශනවලට පහසුකම් සැලසීම සඳහා වන ඇතැම් නිලධාරීන්ගේ බලතල සහ කාර්ය

42	මේ පනත යටතේ වන වැරදි සිදු කිරීම වැළැක්වීම ඇතැම් නිලධාරීන්ගේ කාර්යය වන බව	43
43	හවුල් විමර්ශන	44
44	විමර්ශනවලට පහසුකම් සැලසීම සඳහා වන බලතල	45
45	වාහනයක්, යාත්‍රාවක් යනාදිය නැවැත්වීම සඳහා බලය භාවිත කිරීම	47
46	යම් වාහනයක්, යාත්‍රාවක් යනාදිය ස්වකීය පාලනය යටතට ගැනීම	48

47	යාත්‍රාවක් ගුවන්යානයක් යනාදිය පිටත්වීම හෝ යාත්‍රා කිරීම අත්හිටුවීම හෝ පමා කිරීම	48
48	වෛද්‍ය පරීක්ෂණ	49
49	ආණ්ඩුවේ රස පරීක්ෂකවරයා හෝ වෙනත් විශේෂඥයකු වෙත අයින්ම ඉදිරිපත් කිරීම	50
50	ශ්‍රී ලංකාවෙන් පිටත විමර්ශන	50
51	මහජනතාවගේ ආරක්ෂාව සඳහා පොලීසිය විසින් මෙහෙයුම් විධාන නිකුත් කළ හැකි බව	51

V වන කොටස

අපරාධ නඩු කටයුතු පැවරීම කල් තැබීම සහ අපරාධ නඩු පැවරීම අත්හිටුවීම සහ නඩු විභාගය

52	අපරාධ නඩු කටයුතු පැවරීම කල් තැබීම	53
53	අපරාධ නඩු පැවරීම අත්හිටුවීම	56
54	නඩු විභාගය අවසන් වන තෙක් රඳවා තැබීම	59
55	මේ පනත යටතේ වන නඩු කටයුතුවලට අධිකරණයේ ප්‍රමුඛත්වය ලැබිය යුතු බව	60

VI වන කොටස

ප්‍රකාශවල ආවේශ්‍යතාව

56	මහේත්‍රාත්වරයා විසින් ප්‍රකාශ සටහන් කරගත යුතු බව	60
57	මහේත්‍රාත්වරයකුට ලබා දෙනු ලබන ප්‍රකාශ	62
58	මහේත්‍රාත්වරයකු වෙත කරනු ලැබූ ප්‍රකාශයක ආවේශ්‍යතාව සඳහා සපුරාලිය යුතු පූර්ව කොන්දේසි	63

VII වන කොටස

විවිධ නියම

59	තහනම් කිරීමේ නියම	63
60	සීමා කිරීමේ ආඥා	66
61	තහනම් ස්ථාන සම්බන්ධයෙන් වන නියම	68

VIII වන කොටස

දඬුවම් දීමට අදාළ මාර්ගෝපදේශ

62	දඬුවම බරපතළ වන කරුණු	70
63	දඬුවම ලිහිල් කිරීමේ කරුණු	71

IX වන කොටස සාමාන්‍ය විධිවිධාන

64	මධ්‍යම දත්ත පද්ධතියක් පිහිටුවීම සහ පවත්වාගෙන යාම	72
65	ළමා ආඥාපනත අදාළ විය යුතු බව	72
66	නිලධරයන් ආරක්ෂා කිරීම යනාදිය	73
67	පුද්ගල මණ්ඩල විසින් කරනු ලබන වැරදි	73
68	නියෝග	74
69	විධාන	75
70	මේ පනත වෙනත් ලිඛිත නීති අභිබවා බලපැවැත්විය යුතු බව	75
71	අධිකරණ සමාලෝචනය	75
72	1979 අංක 48 දරන පනත ඉවත් කිරීම	76
73	අන්තර්කාලීන විධිවිධාන සහ ඉතිරි කිරීම්	76
74	අර්ථ නිරූපණය	79
75	අනුකූලතාවක් ඇති වූ විට සිංහල භාෂා පාඨය බලපැවැත්විය යුතු බව	84
පළමු වන උපලේඛනය		84
හිවිසුම්		
දෙවන උපලේඛනය		85
සිරභාරයට ගැනීම සහ අත්අඩංගුවට ගැනීම පිළිබඳ දැනුම් දීම		
තුන්වන උපලේඛනය		86
සිරභාරයට ගැනීම පිළිබඳව ශ්‍රී ලංකා මානව හිමිකම් කොමිෂන් සභාව වෙත කරනු ලබන දැනුම් දීම		
හතර වන උපලේඛනය		86
සිරභාරයට ගැනීම පිළිබඳව පොලිස්පතිවරයා වෙත කරනු ලබන දැනුම් දීම		
පස් වන උපලේඛනය		87
රඳවා තැබීමේ නියමය		

ත්‍රස්තවාදයෙන් රාජ්‍යය ආරක්ෂා කිරීමේ

එල්.ඩී.-බී 37/2026

ශ්‍රී ලංකාව තුළ හෝ ශ්‍රී ලංකාවෙන් පිටත දී සිදු කරනු ලබන ත්‍රස්තවාදී ක්‍රියාවලීන්, ත්‍රස්තවාදය ආශ්‍රිත වෙනත් වැරදිවලින් සහ ත්‍රස්තවාදය පිළිබඳ වරද සංස්ථාපනය වන ඇතැම් නිශ්චිතව දක්වනු ලබන ක්‍රියාවලීන් ශ්‍රී ලංකාවේ ජාතික ආරක්ෂාව සහ ශ්‍රී ලංකාවේ ජනතාව ආරක්ෂා කිරීම සඳහා ද; ශ්‍රී ලංකාවෙන් පිටත ත්‍රස්තවාදය සඳහා සුදානම් වීමට ශ්‍රී ලංකා ජනරජයට අයත් දේශය සහ එහි ජනතාව භාවිත කිරීම වැළැක්වීම සඳහා ද; යම් ත්‍රස්තවාදී ක්‍රියාවක් හෝ ත්‍රස්තවාදය ආශ්‍රිත වෙනත් යම් වරදක් සිදුකර ඇත්තා වූ යම් තැනැත්තකු අනාවරණය කරගැනීම, හඳුනාගැනීම, ග්‍රහණය කරගැනීම, සිරභාරයට ගැනීම, රඳවා තැබීම, පරීක්ෂණ පැවැත්වීම, නඩු පැවරීම සහ දඬුවම් ලබාදීම සඳහා විධිවිධාන සැලැස්වීම පිණිස ද; 1979 අංක 48 දරන ත්‍රස්තවාදය වැළැක්වීමේ (තාවකාලික විධිවිධාන) පනත ඉවත් කිරීම සඳහා ද; ඊට සම්බන්ධ හෝ ආනුෂංගික කාරණා සඳහා විධිවිධාන සැලැස්වීම පිණිස ද වූ පනතකි.

ශ්‍රී ලංකාවේ ජනතාවගේ අයිතිවාසිකම් සහ නිදහස සඳහා නිසි පුර්විකාව පිළිගැනීමක් සහ ගෞරවයක් ලබා දීම සුරක්ෂිත කිරීමේ සහ ශ්‍රී ලංකාවේ භෞමික අඛණ්ඩතාව සහ ශ්‍රී ලංකාවේ ජනතාවගේ ස්වෛරීභාවය ආරක්ෂා කිරීමේ කාර්ය සඳහා ජාතික ආරක්ෂාව 5 සුරක්ෂිත කිරීම සුවිශේෂී වැදගත්කමකින් යුතු වන බවට ශ්‍රී ලංකා රජය විසින් සලකනු ලබන හෙයින් ද;

මහජන ආරක්ෂාව පිළිබඳ සුරක්ෂිතභාවය ළඟාකර ගැනීම, නීතියේ ආධිපත්‍යය පිළිබඳ මූලධර්මවලට අනුකූලව සහ ආණ්ඩුක්‍රම ව්‍යවස්ථාව යටතේ සහතික කර ඇති මූලික අයිතිවාසිකම්වලට 10 සහ නිදහසට සහ ජාත්‍යන්තර මානව හිමිකම් සාධනපත්‍ර යටතේ සහතික කර ඇති තැනැත්තන්ගේ නිදහස, තැනැත්තන්ගේ ආරක්ෂාව, සාධාරණ නඩු විභාගය සහ අත්තනෝමතික ලෙස රඳවා තැබීමෙන් නිදහස් විය යුතු බවට වන අයිතිවාසිකම්වලට සම්පූර්ණයෙන් ගරු කරමින් සිදුකළ යුතු බවට පිළිගෙන ඇති 15 හෙයින් ද;

ත්‍රස්තවාදී ක්‍රියාවල ව්‍යසනයෙන් වෙනත් ස්වෛරී ජාතීන් සහ ඒවායේ ජනතාව ආරක්ෂා කිරීම සඳහා ශ්‍රී ලංකා රජය කැපවී සිටින හෙයින් ද;

- ජාත්‍යන්තර මාන හා ප්‍රමිති මෙන් ම දේශීය අවශ්‍යතා මත
- 5 පදනම්ව ත්‍රස්තවාදයට එරෙහිව අපරාධ යුක්තිය පසිඳලීම සඳහා ඵලදායී ක්‍රමයක් බලාත්මක කිරීම තුළින් ශ්‍රී ලංකාව විසින් දේශීය සහ ජාත්‍යන්තර ත්‍රස්තවාදය මුලිනුපුටා දැමීම සහ වැළැක්වීම සඳහා කැපවී සිටින හෙයින් සහ එය ශ්‍රී ලංකාවේ අභිලාශය වන හෙයින් ද;
- 10 ශ්‍රී ලංකාව අත්සන්කරුවකු වී සිටින, යම් ත්‍රස්තවාදී ක්‍රියා සහ ඒ ආශ්‍රිත ක්‍රියාකාරකම් වැළැක්වීමට අදාළ ජාත්‍යන්තර සාධනපත්‍රවලට දේශීය වශයෙන් නෛතික බලයක් ලබා දීම සඳහා නීති පැනවීමට ශ්‍රී ලංකාව වගකීමෙන් බැඳී සිටින හෙයින් ද;

- ත්‍රස්තවාදය විවිධ ආකාරවලින් සහ ස්වරූපවලින් ජාත්‍යන්තර
- 15 ප්‍රජාවෙහි සාමයට සහ ආරක්ෂාවට ප්‍රබල තර්ජනයක් වී ඇති හෙයින් සහ ත්‍රස්තවාදී ක්‍රියා සහ ඒ ආශ්‍රිත ක්‍රියාකාරකම්වලින් ශ්‍රී ලංකාව සහ එහි ජනතාව හා දේපළ ආරක්ෂා කිරීම රජයේ ප්‍රමුඛ වගකීමක් වන හෙයින් ද;

- ශ්‍රී ලංකාවේ ස්වෛරීභාවයට සහ භෞමික අඛණ්ඩතාවයට
- 20 ත්‍රස්තවාදය බරපතළ තර්ජනයක් වී ඇති හෙයින් සහ ශ්‍රී ලංකාවේ පුරවැසියන් මරණයට පත් කිරීමට හා ඔවුන් වෙත බරපතළ තුවාල සිදු කිරීමට හේතුවී ඇති හෙයින් ද; ශ්‍රී ලංකාවේ රාජ්‍ය සහ පෞද්ගලික දේපළවලට එමගින් බරපතළ අලාභහානි සිදුවී ඇති හෙයින් සහ ජාතික සංවර්ධනය එමගින් මන්දගාමී වී ඇති
- 25 හෙයින්ද;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ පාර්ලිමේන්තුව විසින් මෙසේ පනවනු ලැබේ:-

1. (1) මේ පනත 2026 අංක දරන ත්‍රස්තවාදයෙන් රාජ්‍යය ආරක්ෂා කිරීමේ පනත යනුවෙන් හඳුන්වනු ලැබේ.

ලුහුඬු නාමය
 සහ ක්‍රියාත්මක
 වීමේ දිනය

(2) මේ වගන්තිය හැර මේ පනතේ විධිවිධාන, (මේ පනතේ “නියමිත දිනය” යනුවෙන් සඳහන් කරනු ලබන) ගැසට් පත්‍රයේ පළ කරනු ලබන නියමයක් මගින් අමාත්‍යවරයා විසින් නියම කරනු ලැබිය හැකි යම් දිනයක සිට ක්‍රියාත්මක විය යුතු ය.

- 5 (3) මේ වගන්තියේ විධිවිධාන, පනත් කෙටුම්පත පාර්ලිමේන්තු පනතක් බවට පත්වන දිනයේ සිට ක්‍රියාත්මක විය යුතු ය.

I වන කොටස

පනත අදාළ වීම

2. (1) මේ පනතේ විධිවිධාන, පහත දැක්වෙන තැනැත්තන් පනත අදාළ වීම
10 ඇතුළුව, මේ පනත යටතේ වන වරදක් සිදු කරනු ලබන යම් තැනැත්තකුට අදාළ විය යුතු ය:-

(අ) ශ්‍රී ලංකා ජනරජයට අයත් දේශය තුළ දී හෝ ඉන් පිටත දී මේ පනත යටතේ වන වරදක් සිදු කරනු ලබන ශ්‍රී ලංකාවේ යම් පුරවැසියකු;

- 15 (ආ) මේ පනත යටතේ වන වරදක් -

(i) ශ්‍රී ලංකාව තුළ දී සම්පූර්ණයෙන් ම හෝ ඉන් කොටසක් හෝ සිදු කරනු ලබන යම් තැනැත්තකු;

20 (ii) ශ්‍රී ලංකාවේ දේශීය ජල තීරය තුළ දී හෝ එයට ඉහළින් සිදු කරනු ලබන යම් තැනැත්තකු;

(iii) ශ්‍රී ලංකාවේ ගුවන් තලයෙහි සිදු කරනු ලබන යම් තැනැත්තකු;

25 (iv) ශ්‍රී ලංකාවේ ලියාපදිංචි කරන ලද හෝ ශ්‍රී ලංකා රජයට අයත් හෝ ශ්‍රී ලංකා රජය විසින් භාවිත කරනු ලබන ගුවන් යානයක හෝ යාත්‍රාවක සිට හෝ එබඳු ගුවන්

යානයක් හෝ යාත්‍රාවක් සම්බන්ධයෙන්
හෝ සිදු කරනු ලබන යම් තැනැත්තකු;

5

- (v) ශ්‍රී ලංකා ජනරජයේ දේශීය ජල තීරය සහ
ගුවන් තලය ඇතුළුව ශ්‍රී ලංකා ජනරජයේ
දේශය තුළ යම් ගුවන් යානයක හෝ
යාත්‍රාවක සිට හෝ එබඳු ගුවන් යානයක්
හෝ යාත්‍රාවක් සම්බන්ධයෙන් හෝ සිදු
කරනු ලබන යම් තැනැත්තකු;

10

- (vi) ශ්‍රී ලංකාවේ රාජ්‍ය දූත මණ්ඩලයක
හෝ කොන්සල් දූත මණ්ඩලයක
පරිශ්‍රය තුළ දී හෝ එවැනි පරිශ්‍රයක්
සම්බන්ධයෙන් හෝ ශ්‍රී ලංකාවේ
කොන්සල් කාර්යාලයක් සම්බන්ධයෙන්
හෝ එකී රාජ්‍ය දූත මණ්ඩලයේ හෝ
කොන්සල් දූත මණ්ඩලයේ ප්‍රධානියාගේ
පදිංචි ස්ථානය තුළ හෝ එම රාජ්‍ය
දූත මණ්ඩලයේ හෝ කොන්සල් දූත
මණ්ඩලයේ නිලධරයකුගේ හෝ එහි
වෙනත් සේවානියුක්තයකුගේ පදිංචි
ස්ථානය තුළ දී, සම්පූර්ණයෙන් ම හෝ
ඉන් කොටසක් හෝ සිදු කරනු ලබන යම්
තැනැත්තකු;

15

20

25

30

- (vii) ශ්‍රී ලංකා රජයේ ව්‍යවස්ථාපිත
මණ්ඩලයක ශ්‍රී ලංකාවෙන් පිටත පිහිටා
ඇති යම් කාර්යාල පරිශ්‍රයක් තුළ දී
හෝ එම පරිශ්‍රය සම්බන්ධයෙන් හෝ
එවැනි ව්‍යවස්ථාපිත මණ්ඩලයක යම්
සේවානියුක්තයකුගේ පදිංචි ස්ථානය
තුළ දී සම්පූර්ණයෙන් ම හෝ ඉන්
කොටසක් හෝ සිදු කරනු ලබන යම්
තැනැත්තකු; සහ

(ඇ) මේ පනත යටතේ වන වරදක් -

5 (i) ජාත්‍යන්තර සාමය ආරක්ෂා කිරීමේ හෝ නියාමනය කිරීමේ මෙහෙවරක යෙදී සිටින පුරවැසියකු ඇතුළුව ශ්‍රී ලංකාවේ පුරවැසියකු සම්බන්ධයෙන්;

(ii) රජයට අයත් යම් දේපළක් සම්බන්ධයෙන්,

ශ්‍රී ලංකා ජනරජයට අයත් දේශය තුළ දී හෝ ඉන් පිටත දී සිදු කරනු ලබන යම් තැනැත්තකු.

10 (2) මේ වගන්තියේ කාර්යය සඳහා, “රාජ්‍යයට අයත් දේපළ” යන්න:-

(අ) රාජ්‍ය සංස්ථාවලට සහ ව්‍යවස්ථාපිත අරමුදල්වලට හෝ මණ්ඩලවලට;

15 (ආ) යම් ලිඛිත නීතියක් මගින් හෝ යම් ලිඛිත නීතියක් යටතේ ශ්‍රී ලංකා රජය සතු කර ඇති ව්‍යාපාරවලට සහ වෙනත් ව්‍යවසායයන්ට; සහ

20 (ඇ) සමාගමේ කොටස්වලින් සියයට පනහක් හෝ ඊට වැඩි ප්‍රමාණයක් රජය විසින් හෝ රාජ්‍ය සංස්ථාවක් විසින් දරනු ලබන, 2007 අංක 07 දරන සමාගම් පනත යටතේ ලියාපදිංචි කරනු ලැබූ හෝ සංස්ථාගත කරනු ලැබූ යම් සමාගමකට,

අයත් දේපළ ද ඇතුළත් වේ.

II වන කොටස

වැරදි සහ දඬුවම්

25 3. (1) දේශපාලන හෝ මතවාදීය අරමුණක් ප්‍රවර්ධනය කිරීම සඳහා - ත්‍රස්තවාදය පිළිබඳ වරද

- (අ) මහජනතාව තුළ හෝ තැනැත්තන් කණ්ඩායමක් තුළ භීෂණකාරී තත්ත්වයක් ඇති කිරීමේ; හෝ
- (ආ) යම් ක්‍රියාවක් සිදු කිරීමට හෝ සිදු කිරීමෙන් වැළකී සිටීමට යම් ආණ්ඩුවක් හෝ ජාත්‍යන්තර සංවිධානයක් වෙත අයුතු ලෙස බල කිරීමේ,
- 5 කාර්යය සඳහා, (2) වන උපවගන්තියේ නිශ්චිතව දක්වා ඇති යම් ප්‍රතිඵලයක් ඇති කරනු ලබන යම් ක්‍රියාවක් වේනනාන්විතව හෝ දැන දැන ම සිදු කරනු ලබන යම් තැනැත්තකු ත්‍රස්තවාදය පිළිබඳ වරද සිදු කරනු ලබන්නේ ය.
- 10 (2) (1) වන උපවගන්තියේ දක්වා ඇති යම් ප්‍රතිඵලයක් පහත දැක්වෙන පරිදි විය යුතු ය:-
- (අ) යම් තැනැත්තකුගේ මරණය සිදු කිරීම;
- (ආ) බරපතළ තුවාල සිදු කිරීම;
- (ඇ) ප්‍රාණ ඇපකරුවන් ග්‍රහණයට ගැනීම;
- 15 (ඈ) ජීවිතයට අනතුරක් සිදුවීමේ හෝ සැලකිය යුතු ආර්ථික අලාභයක් සිදුවීමේ හැකියාවක් ඇති කරන්නා වූ බරපතළ හානියක්, යම් මහජන භාවිත ස්ථානයකට, යම් පොදු දේපළකට, යම් පොදු හෝ පෞද්ගලික ප්‍රවාහන පද්ධතියකට හෝ යම් යටිතල පහසුකමකට සිදු කිරීම;
- 20 (ඉ) ජීවිතයට අනතුරක් සිදුවීමේ හෝ සැලකිය යුතු ආර්ථික අලාභයක් සිදුවීමේ හැකියාවක් ඇති කරන්නා වූ බරපතළ හෝ දීර්ඝකාලීන හානියක් පරිසරයට සිදු කිරීම;
- 25 (ඊ) ජීවිතයට අනතුරක් සිදු වීමේ හෝ සැලකිය යුතු ආර්ථික අලාභයක් සිදුවීමේ හැකියාවක් ඇති කරන්නා වූ බරපතළ අවදානමක්,

මහජනතාවගේ හෝ මහජනතාවගෙන් යම් කොටසකගේ සෞඛ්‍යය සහ ආරක්ෂාවට ඇති කිරීම;

- 5 (උ) ජීවිතයට අනතුරක් සිදුවීමේ හෝ සැලකිය යුතු ආර්ථික අලාභයක් සිදුවීමේ හැකියාවක් ඇති කරන්නා වූ ආකාරයෙන්, අත්‍යවශ්‍ය තොරතුරු යටිතල පහසුකම් හෝ ශ්‍රී ලංකාවට පවරා දී ඇති වසම්වල සයිබර් අවකාශය හෝ ශ්‍රී ලංකාවට පවරා දී ඇති වසම්වල ලියාපදිංචි වී සිටින වෙබ් අඩවි ද ඇතුළුව, යම් ඉලෙක්ට්‍රොනික හෝ ස්වයංක්‍රීය හෝ පරිගණකගත පද්ධතියක් හෝ ජාලයක් අක්‍රීය කිරීම, විනාශ කිරීම හෝ එවැන්නකට දැඩි ලෙස හානි කිරීම හෝ එවැන්නකට මැදිහත් වීම;
- 15 (ඌ) ජීවිතයට අනතුරක් සිදුවීමේ හෝ සැලකිය යුතු ආර්ථික අලාභයක් හෝ ජාතික හෝ ජාත්‍යන්තර වශයෙන් වැදගත්කමක් ඇති සංස්කෘතික උරුමයට බරපතළ අලාභහානි සිදුවීමේ හැකියාවක් ඇති කරන්නා වූ ආකාරයෙන්, යම් ස්පර්ෂනීය සංස්කෘතික දේපළක් විනාශ කිරීම;
- 20 (එ) ජීවිතයට හානියක් සිදුවීමේ හෝ සැලකිය යුතු ආර්ථික අලාභයක් සිදුවීමේ හැකියාවක් ඇති කරන්නා වූ ආකාරයෙන්, සංඥා සම්ප්‍රේෂණයක් සහ වෙනත් යම් සංඛ්‍යාත මත පදනම් වූ සම්ප්‍රේෂණ පද්ධතියක් ඇතුළුව යම් 25 ඉලෙක්ට්‍රොනික, ඇතලොග්, ඩිජිටල් හෝ වෙනත් රැහැන් සහිත හෝ රැහැන් රහිත සම්ප්‍රේෂණ පද්ධතියකට බරපතළ බාධා ඇති කිරීම හෝ හානි සිදු කිරීම හෝ එවැනි පද්ධතියකට මැදිහත් වීම;
- 30 (ඒ) පළමු උපලේඛනයේ නිශ්චිතව දක්වා ඇති යම් ගිවිසුමක විෂය පථය තුළ හෝ අර්ථ නිරූපණය තුළ, අදාළ ප්‍රඥප්තිය යටතේ වරදක් සංස්ථාපනය කරනු ලබන යම් ක්‍රියාවක්.

(3) (2) වන උපවගන්තියේ කාර්යය සඳහා -

5 “ප්‍රාණ ඇපකරුවන් ග්‍රහණයට ගැනීම” යන්නෙන්,
මරණයට පත් කරන බවට, තුවාල සිදු කරන
බවට හෝ දිගටම රඳවා තබා ගන්නා බවට
කෙරෙන තර්ජනයක් සහිතව යම් තැනැත්තකු
අල්ලා ගැනීම හෝ රඳවා තබා ගැනීම අදහස්
වේ;

10 “මහජන භාවිත ස්ථානය” යන්නට, අදාළ වේලාවේ
දී මහජනතාවට අයිතියක් ලෙස හෝ
අන්‍යාකාරයෙන් ප්‍රවේශ විය හැකි හෝ
ප්‍රවේශ වීමට අවසරය ඇති යම් මහා මාර්ගයක්
සහ වෙනත් යම් පරිශ්‍රයක් හෝ ස්ථානයක්
ඇතුළත් වේ.

(4) යම් තැනැත්තකු විසින්-

15 (අ) යම් විරෝධතාවක, යමෙකු වෙනුවෙන් පෙනී
සිටීමක හෝ විරුද්ධ මත පළ කිරීමක යෙදී සිටීම
හෝ යම් වැඩවර්ජනයක, පිටමං කිරීමක හෝ
වෙනත් කාර්මික ක්‍රියාමාර්ගයක යෙදී සිටීම;
හෝ

20 (ආ) ලිඛිත නීතියට අනුකූලව මානුෂීය සංවිධාන
විසින් මානුෂීය සහ වෛද්‍යමය ක්‍රියාකාරකම්
සැපයීමේ යෙදී සිටීම,

යන කරුණ ම පමණක්, එම තැනැත්තා විසින් -

25 (i) (1) වන උපවගන්තියේ නිශ්චිතව දක්වා ඇති
පරිදි වූ චේතනාව හෝ දැනීම ඇතිව යම් ක්‍රියාවක්
සිදු කරනු ලබන බවට හෝ එම ක්‍රියාව සිදු
කිරීමට තැත් කරන බවට, අනුබල දෙන බවට,
කුමන්ත්‍රණය කරන බවට හෝ සූදානම් වන
බවට; හෝ

- (ii) (2) වන උපවගන්තියේ නිශ්චිතව දක්වා ඇති ප්‍රතිඵලයක් ඇති කිරීමට අදහස් කරනු ලබන බවට හෝ දැන දැන ම ඇති කරනු ලබන බවට,

නිගමනය කිරීම සඳහා ප්‍රමාණවත් පදනමක් නොවන්නේ ය.

- 5 4. (අ) 3 වන වගන්තියේ (2) වන උපවගන්තියේ (අ) ඡේදය ත්‍රස්තවාදය සමග කියවිය යුතු, 3 වන වගන්තියේ (1) වන පිළිබඳ වරද සඳහා වූ උපවගන්තියේ නිශ්චිතව දක්වා ඇති වරදක් සිදු කරනු ලබන යම් තැනැත්තකු මහාධිකරණය විසින් වරදකරු කරනු ලැබූ විට, ජීවිතාන්තය දක්වා දඬුවම් කරනු ලැබූ විට, ජීවිතාන්තය දක්වා බන්ධනාගාරගත කිරීමක් දක්වා දීර්ඝ විය හැකි බන්ධනාගාරගත කිරීමකින් දඬුවම් කරනු ලැබිය යුතු ය;
- 10

- (ආ) 3 වන වගන්තියේ (2) වන උපවගන්තියේ (ආ), (ඇ), (ඈ), (ඉ), (ඊ), (උ), (ඌ) හෝ (ඍ) ඡේද සමග කියවිය යුතු, 3 වන වගන්තියේ (1) වන උපවගන්තියේ නිශ්චිතව දක්වා ඇති වරදක් සිදු කරනු ලබන යම් තැනැත්තකු, මහාධිකරණය විසින් වරදකරු කරනු ලැබූ විට, අවුරුදු විස්සක් නොඉක්මවන කාලයක් සඳහා බරපතළ වැඩ ඇතිව බන්ධනාගාරගත කිරීමකට සහ රුපියල් මිලියන විස්සක් නොඉක්මවන දඩයකට යටත් විය යුතු ය;
- 15
- 20

- (ඇ) 3 වන වගන්තියේ (2) වන උපවගන්තියේ (ඒ) ඡේදයේ නිශ්චිතව දක්වා ඇති වරදක් සිදු කරනු ලබන යම් තැනැත්තකු, මහාධිකරණය විසින් වරදකරු කරනු ලැබූ විට, අදාළ ප්‍රඥප්තියේ නියම කරනු ලැබ ඇති බන්ධනාගාරගත කිරීමට ම, දඩයට ම හෝ එම බන්ධනාගාරගත කිරීම සහ දඩය යන දඬුවම් දෙකට ම හෝ යටත් විය යුතු ය;
- 25

- එසේ වුව ද, එම ප්‍රඥප්තිය යටතේ එම වරද සඳහා මරණීය දණ්ඩනය නියම කර ඇති අවස්ථාවක දී, මේ
- 30

පනතේ කාර්ය සඳහා එම දණ්ඩනය, ජීවිතාන්තය දක්වා බන්ධනාගාරගත කිරීමක් දක්වා දීර්ඝ විය හැකි බන්ධනාගාරගත කිරීමක් ලෙස සලකනු ලැබිය යුතු ය.

- 5 5. (1) 3 වන වගන්තිය යටතේ ත්‍රස්තවාදය පිළිබඳ වරද සිදු කිරීමට තැත් කරනු ලබන, අනුබල දෙනු ලබන හෝ කුමන්ත්‍රණය කරනු ලබන හෝ 3 වන වගන්තිය යටතේ වරදක් සිදු කිරීමට සූදානම්ත් යම් ක්‍රියාවක් කරනු ලබන යම් තැනැත්තකු විසින්, එම තැත් කිරීමේ, අනුබල දීමේ, කුමන්ත්‍රණය කිරීමේ හෝ සූදානම් වීමේ ප්‍රතිඵලයක් ලෙස 3 වන වගන්තිය යටතේ ත්‍රස්තවාදය පිළිබඳ වරද සිදු කරනු ලැබ ඇත්නම් එම තැනැත්තා ත්‍රස්තවාදය පිළිබඳ වරද සඳහා පනවන ලද දණ්ඩනයට ම යටත් විය යුතු ය.

ත්‍රස්තවාදය පිළිබඳ වරද සිදු කිරීමට තැත් කිරීම යනාදිය සඳහා වූ දණ්ඩනය

- (2) (1) වන උපවගන්තියේ සඳහන් තැත් කිරීමේ, අනුබල දීමේ, කුමන්ත්‍රණය කිරීමේ හෝ සූදානම් වීමේ ප්‍රතිඵලයක් ලෙස 3 වන වගන්තිය යටතේ ත්‍රස්තවාදය පිළිබඳ වරද සිදු කරනු ලැබ නොමැති නම්, එම තැනැත්තා, මහාධිකරණ විසින් වරදකරු කරනු ලැබූ විට, අවුරුදු පහළොවක් නොඉක්මවන කාලයක් සඳහා දෙයාකාරයෙන් එක් ආකාරයක බන්ධනාගාරගත කිරීමකට සහ රුපියල් මිලියන පහළොවක් නොඉක්මවන දඩයකට යටත් විය යුතු ය.

6. ශ්‍රී ලංකාව තුළ දී හෝ ශ්‍රී ලංකාවෙන් පිටත දී වේතනාන්විතව

තහනම් කරන ලද සංවිධානයක් ආශ්‍රිත වැරදි

- (අ) තහනම් කරන ලද සංවිධානයකට සම්බන්ධ වන;
- (ආ) තහනම් කරන ලද සංවිධානයක් සඳහා යම් තැනැත්තකු බඳවා ගනු ලබන;
- (ඇ) තහනම් කරන ලද සංවිධානයකට අරමුදල්, මූල්‍ය සේවා, දේපළ, උපකරණ, පුහුණුව, සැපයුම් සංවිධානය සඳහා සහාය හෝ වෙනත් ද්‍රව්‍යමය ආධාර හෝ සම්පත් සපයනු ලබන; හෝ

- 5 (ඇ) තහනම් කරන ලද සංවිධානයක යම් කටයුත්තක් සංවිධානය කරනු ලබන, එවැනි කටයුත්තකට පහසුකම් සලස්වනු ලබන, එවැනි කටයුත්තකට සහභාගී වනු ලබන හෝ තහනම් කරන ලද සංවිධානයක් මෙහෙයවනු ලබන,

යම් තැනැත්තකු මේ පනත යටතේ වරදක් සිදු කරනු ලබන්නේය:

එසේ වුව ද -

- 10 (i) ද්‍රව්‍යමය ආධාර හෝ ක්‍රියාකාරී සහභාගීත්වය සැපයීමෙන් තොරව, හුදෙක් යම් මතයක්, විශ්වාසය හෝ අනුකම්පාව ප්‍රකාශ කිරීම හෝ, අදහස් පළ කිරීමේ, සමාගමයේ හෝ රැස්වීමේ නිදහස සඳහා ඇති අයිතිය සාමකාමීව භුක්ති විඳීම වරදක් සංස්ථාපනය කරනු නොලැබිය යුතු ය; සහ
- 15 (ii) මේ උපවගන්තියේ කිසිවක්, නීතිඥවරයකු විසින් ස්වකීය වෘත්තීමය කාර්යයන් නීතියට අනුකූලව ඉටු කිරීම සීමා කරන ලෙස තේරුම් ගනු නොලැබිය යුතු ය.

- 20 7. (අ) මේ පනත යටතේ වන වරදක වින්දිතයකු හෝ නිශ්චිතව දක්වනු ලබන ක්‍රියා මේ පනත යටතේ වන වරදක් සිදු කිරීම පිළිබඳ සාක්ෂිකරුවකු සම්බන්ධයෙන්, 2023 අංක 10 දරන අපරාධයක වින්දිතයන් සහ සාක්ෂිකරුවන් හට සහාය දීමේ සහ ආරක්ෂා කිරීමේ පනතේ III වන කොටස (අපරාධයක වින්දිතයන්ට සහ සාක්ෂිකරුවන්ට එරෙහි වැරදි) යටතේ වන වරදක් සිදු කරනු ලබන;
- 25 හෝ

- (ආ) මේ පනතේ 3 වන වගන්තියේ දක්වා ඇති ත්‍රස්තවාදය පිළිබඳ වරද සිදු කිරීම, එම වරද සිදුකිරීමට තැත් කිරීම, අනුබල දීම, කුමන්ත්‍රණය කිරීම හෝ සූදානම් වීම යන

කාර්යය සඳහා යම් ද්‍රව්‍යයක් හෝ දෙයක් සන්නකයේ
තබාගනු ලබන,

යම් තැනැත්තකු මේ පනත යටතේ වරදක් සිදු කරනු ලබන්නේය.

8. (1) යම් තැනැත්තකු මේ පනත යටතේ වරදක් සිදු කර ඇති ත්‍රස්තවාදය ආශ්‍රිත ක්‍රියා
- 5 බව දැන දැන ම ඒ තැනැත්තාට රැකවරණය දෙන, ඒ තැනැත්තා වසන් කරන හෝ ඒ තැනැත්තා හඳුනා ගැනීම, සිරභාරයට ගැනීම, අත්අඩංගුවට ගැනීම හෝ රඳවා තැබීම අයුතු ලෙස වළක්වන, ඊට අවහිර කරන හෝ මැදිහත්වන යම් තැනැත්තකු මේ පනත යටතේ වරදක් සිදු කරනු ලබන්නේ ය.
- 10 (2) වෙනත් යම් තැනැත්තකු විසින් මේ පනත යටතේ වන වරදක් සිදු කිරීමට, එවැනි වරදක් සිදු කිරීමට තැත් කිරීමට, අනුබල දීමට, කුමන්ත්‍රණය කිරීමට හෝ එවැනි වරදක් සිදු කිරීමට සූදානම් වීමට යම් රහස්‍ය තොරතුරු භාවිත කරනු ලබන බව දැන දැන ම හෝ ඒ බවට විශ්වාස කිරීමට සාධාරණ හේතු තිබිය දී:-
- 15 (අ) එම තොරතුරු යම් තැනැත්තකු වෙත සැපයීමේ චේතනාව ඇතිව එම තොරතුරු රැස් කරනු ලබන; හෝ
- (ආ) එම තොරතුරු යම් තැනැත්තකු වෙත සපයනු ලබන,
- 20 යම් තැනැත්තකු මේ පනත යටතේ වරදක් සිදු කරනු ලබන්නේය:
- එසේ වුව ද, තොරතුරු රැස් කිරීම හෝ සැපයීම මගින් සිදුවන මහජන යහපත, ඉන් සිදු විය හැකි හානිය ඉක්මවා යන අවස්ථාවක දී, එකී තොරතුරු රැස් කිරීමෙන් හෝ සැපයීමෙන් තැනැත්තකු වළක්වනු ලබන බවට මේ වගන්තියේ සඳහන් කිසිවක් තේරුම්
- 25 ගනු නොලැබිය යුතු ය.

9. (1) ත්‍රස්තවාදය පිළිබඳ වරද සිදු කිරීමට, ත්‍රස්තවාදය පිළිබඳ වරද සිදු කිරීමට තැත් කිරීමට, අනුබල දීමට, කුමන්ත්‍රණය කිරීමට හෝ ත්‍රස්තවාදය පිළිබඳ වරද සිදු කිරීමට සූදානම් වීමට ජනතාව හෝ ජනතාවගෙන් යම් කොටසක් සෘජුව ම හෝ වක්‍රව පෙළඹවීමේ චේතනාවෙන් යම් ප්‍රකාශයක් පළ කරනු ලබන හෝ පළ කිරීමට කටයුතු සලස්වනු ලබන හෝ යම් වචනයක් හෝ වචන කථා කරනු ලබන හෝ යම් සංඥාවක් හෝ දෘශ්‍ය නිරූපණයක් සිදු කරනු ලබන යම් තැනැත්තකු මේ පනත යටතේ වරදක් සිදු කරනු ලබන්නේ ය.
- 10 (2) ත්‍රස්තවාදය පිළිබඳ වරද සිදු කිරීමට, ත්‍රස්තවාදය පිළිබඳ වරද සිදු කිරීමට තැත් කිරීමට, අනුබල දීමට, කුමන්ත්‍රණය කිරීමට හෝ ත්‍රස්තවාදය පිළිබඳ වරද සිදු කිරීමට සූදානම් වීමට ජනතාව හෝ ජනතාවගෙන් යම් කොටසක් සෘජුව ම හෝ වක්‍රව පෙළඹවීමේ දැනුම ඇතිව යම් ප්‍රකාශයක් පළ කරනු ලබන හෝ පළ කිරීමට කටයුතු සලස්වනු ලබන හෝ එවැනි යම් වචනයක් හෝ වචන කතා කරනු ලබන හෝ එවැනි යම් සංඥාවක් හෝ දෘශ්‍ය නිරූපණයක් සිදු කරනු ලබන යම් තැනැත්තකු මේ පනත යටතේ වරදක් සිදු කරනු ලබන්නේ ය.
- 20 10. (1) ත්‍රස්තවාදය පිළිබඳ වරද සිදු කිරීමට, ත්‍රස්තවාදය පිළිබඳ වරද සිදු කිරීමට තැත් කිරීමට, අනුබල දීමට, කුමන්ත්‍රණය කිරීමට හෝ ත්‍රස්තවාදය පිළිබඳ වරද සිදු කිරීමට සූදානම් වීමට, ජනතාව හෝ ජනතාවගෙන් යම් කොටසක් හෝ යම් තැනැත්තකු සෘජුව ම හෝ වක්‍රව පෙළඹවීමේ චේතනාව හෝ දැනුම ඇතිව- ත්‍රස්තවාදී ප්‍රකාශන ව්‍යාප්ත කිරීම
- 25 (අ) ත්‍රස්තවාදී ප්‍රකාශනයක් බෙදා හරිනු ලබන, නැතහොත් සංසරණය කරනු ලබන;
- (ආ) ත්‍රස්තවාදී ප්‍රකාශනයක් ලබා දෙනු ලබන, විකුණනු ලබන හෝ තාවකාලිකව ලබා දෙනු ලබන;
- (ඇ) ත්‍රස්තවාදී ප්‍රකාශනයක් විකිණීම සඳහා ඉදිරිපත් කරනු ලබන;

- 5 (ඇ) ත්‍රස්තවාදී ප්‍රකාශනයක් ලබා ගැනීමට, කියවීමට, ත්‍රස්තවාදී ප්‍රකාශනයකට සවන් දීමට හෝ ත්‍රස්තවාදී ප්‍රකාශනයක් බැලීමට නැතහොත් අන්කර ගැනීමට හැකියාව ලබා දෙන යම් සේවාවක් වෙනත් තැනැත්තන්ට සපයනු ලබන;
- (ඉ) ත්‍රස්තවාදී ප්‍රකාශනයක අන්තර්ගත දේ සම්ප්‍රේෂණය කරනු ලබන; හෝ
- (ඊ) ත්‍රස්තවාදී ප්‍රකාශනයක් තම සන්නකයේ තබා ගනු ලබන,
- 10 යම් තැනැත්තකු මේ පනත යටතේ වරදක් සිදු කරනු ලබන්නේය.

(2) (1) වන උපවගන්තියේ කාර්ය සඳහා “ත්‍රස්තවාදී ප්‍රකාශනය” යන්නෙන්:-

- 15 (අ) ත්‍රස්තවාදය පිළිබඳ වරද සිදු කිරීමට, ත්‍රස්තවාදය පිළිබඳ වරද සිදු කිරීමට තැත් කිරීමට, අනුබල දීමට, කුමන්ත්‍රණය කිරීමට හෝ ත්‍රස්තවාදය පිළිබඳ වරද සිදු කිරීමට සූදානම් වීමට සෘජු හෝ වක්‍ර පෙළඹවීමක් වන; හෝ
- 20 (ආ) ත්‍රස්තවාදය පිළිබඳ වරද සිදු කිරීමේ දී, ත්‍රස්තවාදය පිළිබඳ වරද සිදු කිරීමට තැත් කිරීමේ දී, අනුබල දීමේ දී, කුමන්ත්‍රණය කිරීමේ දී හෝ ත්‍රස්තවාදය පිළිබඳ වරද සිදු කිරීමට සූදානම් වීමේ දී උපකාරී වන,

ප්‍රකාශනයක් අදහස් වන්නේ ය.

- 25 (3) පත්‍රකලාව, අධ්‍යාපන හෝ විද්‍යාත්මක පර්යේෂණ, අධ්‍යාපනය, කලාත්මක ප්‍රකාශනය, නඩු කටයුතු ඇතුළු නීත්‍යානුකූල කාර්යයක් සඳහා යම් ප්‍රකාශනයක් සඳහා වශයෙන් යුතුව එකතු කිරීම, සන්නකයේ තබා ගැනීම, ප්‍රවේශය හෝ

ප්‍රචාරණය නැතහොත් මහජන යහපත පිණිස තොරතුරු ප්‍රචාරණ සඳහා මේ වගන්තියේ කිසිවක් අදාළ නොවිය යුතු ය.

11. (1) 9 වන සහ 10 වන වගන්තිවල කාර්යය සඳහා, අවස්ථාවෝචිත පරිදි, “ප්‍රකාශයක්” “වචනයක්”, “සංඥාවක්”, 9 වන සහ 10 වන වගන්තිවල කාර්යය සඳහා වන ප්‍රකාශ සහ ප්‍රකාශන
- 5 “දෘෂ්‍ය නිරූපණයක්” හෝ “ප්‍රකාශනයක්” යන්නට-
- (අ) පත්‍රකලාවේදීන් හෝ මාධ්‍ය සංවිධාන විසින් සිදු කරනු ලබන සාධාරණ හා නිවැරදි වාර්තාකරණය, විවරණය හෝ විශ්ලේෂණය;
- (ආ) අධ්‍යයන, විද්‍යාත්මක හෝ අධ්‍යාපනික පර්යේෂණ හෝ සාකච්ඡා;
- 10 (ඇ) මානව හිමිකම් තොරතුරු රැස් කිරීම, යමෙකු වෙනුවෙන් පෙනී සිටීම හෝ මහජන යහපත පිණිස සන්නිවේදනය ඇතුළු සිවිල් සමාජ සංවිධානවල කටයුතු;
- 15 (ඈ) අධිකරණ හෝ පරිපාලන කටයුතුවල දී භාවිත වන නීති උපදෙස් සහ නියෝජනය;
- (ඉ) උපභාසය, භාසාජනක අනුකරණය හෝ නිර්මාණශීලී කාර්ය ඇතුළු කලාත්මක, සාහිත්‍යමය, සංස්කෘතික හෝ ආගමික ප්‍රකාශනය;
- 20 (ඊ) නීත්‍යානුකූල දේශපාලන දේශන ඇතුළු යම් මතයක්, විශ්වාසයක්, විවේචනයක් හෝ විරුද්ධත්වයක් ප්‍රකාශ කිරීම; හෝ
- (උ) මහජනයාගේ යහපත පිණිස, මහජන වැදගත්කමක් ඇති කරුණු සම්බන්ධයෙන් වන තොරතුරු සන්නිවේදනය කිරීම හෝ ප්‍රචාරණය කිරීම;
- 25

සංස්ථාපනය කරනු ලබන, නීත්‍යානුකූල කාර්යයක් සඳහා වූ ද සඳහා වශයෙන් යුතු ව කරන ලද්දා වූද ප්‍රකාශයක්, වචනයක්, සංඥාවක් දෘෂ්‍යා නිරූපණයක් හෝ ප්‍රකාශනයක් ඇතුළත් නොවිය යුතු ය.

- 5 (2) සැක දුරු කිරීම සඳහා, ත්‍රස්තවාදය පිළිබඳ වරද සිදු කිරීමට උසි ගැන්වීමේ චේතනාවෙන් තොරව සහ එවැනි වරදක් පිළිබඳ සැබෑ සහ වාස්තවික අවදානමක් නිර්මාණය කිරීමෙන් තොරව, හුදෙක් ම යම් මතයක් ප්‍රකාශ කිරීමක්, විශ්වාසයක් පළ කිරීමක්, අනුකම්පාව පළ කිරීමක් හෝ විරුද්ධත්වය ප්‍රකාශ කිරීමක් මේ
- 10 පනත යටතේ වරදක් සංස්ථාපනය කරනු නොලැබිය යුතු ය.

12. (1) යම් තැනැත්තකු විසින් උපදෙස් හෝ පුහුණුව ලබා දෙන අවස්ථාවේ දී, එම උපදෙස් හෝ පුහුණුව ලබා ගන්නා තැනැත්තා විසින්, ඔහු එම උපදෙස් හෝ පුහුණුව ලබන්නේ යම් නිපුණතා සම්බන්ධයෙන් ද, එම නිපුණතා 3 වන වගන්තිය
- 15 යටතේ ත්‍රස්තවාදය පිළිබඳ වරද සිදු කිරීම, ත්‍රස්තවාදය පිළිබඳ වරද සිදු කිරීමට තැත් කිරීම, අනුබල දීම, කුමන්ත්‍රණය කිරීම හෝ ත්‍රස්තවාදය පිළිබඳ වරද සිදු කිරීමට සූදානම් වීම සඳහා හෝ ඒ සම්බන්ධයෙන්, භාවිත කිරීමට අදහස් කරන බව හෝ භාවිත කිරීමට ඉඩ ඇති බව දැන දැනම හෝ ඒ බවට විශ්වාස කිරීමට
- 20 හේතු ඇතිව එම උපදෙස් හෝ පුහුණුව ලබා දෙන්නේ නම්, එම තැනැත්තා මේ පනත යටතේ වරදක් සිදු කරනු ලබන්නේ ය.

ත්‍රස්තවාදය සඳහා පුහුණු වීම

- (2) යම් තැනැත්තකු විසින්, උපදෙස් හෝ පුහුණුව ලබා ගන්නා අවස්ථාවක දී එම තැනැත්තා විසින්, තමා එම උපදෙස් හෝ පුහුණුව ලබන්නේ යම් නිපුණතා සම්බන්ධයෙන් ද, එම
- 25 නිපුණතා ත්‍රස්තවාදය පිළිබඳ වරද සිදු කිරීම, ත්‍රස්තවාදය පිළිබඳ වරද සිදු කිරීමට තැත් කිරීම, අනුබල දීම, කුමන්ත්‍රණය කිරීම හෝ ත්‍රස්තවාදය පිළිබඳ වරද සිදු කිරීමට සූදානම් වීම සඳහා හෝ ඒ සම්බන්ධයෙන් භාවිත කිරීමට අදහස් කරමින් ඒ උපදෙස් හෝ පුහුණුව ලබා ගන්නා අවස්ථාවක දී, එම තැනැත්තා මේ පනත
- 30 යටතේ වරදක් සිදු කරනු ලබන්නේ ය.

(3) මේ වගන්තියේ කාර්ය සඳහා “උපදෙස් හෝ පුහුණුව” යන්නෙන් -

(අ) ගිනි අවි, පුපුරණ ද්‍රව්‍ය හෝ රසායනික, ජීව විද්‍යාත්මක හෝ න්‍යෂ්ටික ආයුධ සෑදීම හෝ භාවිත කිරීම; හෝ

5 (ආ) ත්‍රස්තවාදය පිළිබඳ වරද සිදු කිරීමේ කාර්යය සඳහා හෝ ඒ සම්බන්ධයෙන් යම් දෙයක් කිරීම සඳහා වූ යම් ක්‍රමවේදයක් හෝ ශිල්පක්‍රමයක් භාවිත කිරීම, සැලසුම් කිරීම හෝ යොදා ගැනීම,

සම්බන්ධයෙන් වන උපදෙස් හෝ පුහුණුව අදහස් වේ.

10 13. 6 වන , 7 වන, 8 වන, 9 වන , 10 වන හෝ 12 වන වගන්තිය යටතේ වන වරදක් සිදු කරනු ලබන තැනැත්තකු, මහාධිකරණය විසින් වරදකරු කරනු ලැබූ විට, එම තැනැත්තා අවුරුදු පහළොවක් නොඉක්මවන කාලයක් සඳහා බරපතළ වැඩ ඇතිව බන්ධනාගාරගත කිරීමකට හෝ රුපියල් මිලියන පහළොවක් නොඉක්මවන දඩයකට හෝ එම බන්ධනාගාරගත කිරීම සහ දඩය යන දඬුවම් දෙකට ම යටත් විය යුතු ය.

6 වන, 7 වන, 8 වන, 9 වන, 10 වන හෝ 12 වන වගන්තිය යටතේ වන වරදක් සිදු කිරීම සඳහා වන දඬුවම

20 14. (1) යම් තැනැත්තකු විසින්, 6 වන, 7 වන, 8 වන, 9 වන, 10 වන හෝ 12 වන වගන්තිය යටතේ වන යම් වරදක් සිදු කිරීමට තැත් කරන්නේ නම්, අනුබල දෙන්නේ නම් හෝ කුමන්ත්‍රණය කරන්නේ නම් හෝ එම වගන්ති යටතේ වන යම් වරදක් සිදු කිරීමට සූදානම් වීමේ යම් ක්‍රියාවක් සිදු කරන්නේ නම් සහ එම තැත් කිරීමේ, අනුබල දීමේ, කුමන්ත්‍රණය කිරීමේ හෝ සූදානම් වීමේ ප්‍රතිඵලයක් වශයෙන්, 6 වන, 7 වන, 8 වන, 9 වන, 10 වන, හෝ 12 වන වගන්ති යටතේ වන වරදක් සිදු කර ඇත්නම් එම තැනැත්තා එම වරදට නියම කර ඇති දඬුවමට ම යටත් විය යුතු ය.

6 වන, 7 වන, 8 වන, 9 වන, 10 වන හෝ 12 වන වගන්තිය යටතේ වන වැරදි සිදු කිරීමට තැත් කිරීම යනාදිය සඳහා වන දඬුවම

30 (2) (1) වන උපවගන්තියේ සඳහන් එම තැත් කිරීමේ, අනුබල දීමේ, කුමන්ත්‍රණය කිරීමේ හෝ සූදානම් වීමේ ප්‍රතිඵලයක් වශයෙන් 6 වන, 7 වන, 8 වන, 9 වන, 10 වන හෝ 12 වන වගන්තිය යටතේ වන යම් වරදක් සිදු කර නොමැති නම්, මහාධිකරණය විසින් වරදකරු කරනු ලැබූ විට, එම තැනැත්තා අවුරුදු දහයක් නොඉක්මවන කාලයක් සඳහා බරපතළ වැඩ

ඇතිව බන්ධනාගාරගත කිරීමකට හෝ රුපියල් මිලියන දහයක් නොඉක්මවන දඩයකට හෝ එම බන්ධනාගාරගත කිරීම සහ දඩය යන දඬුවම් දෙකට ම හෝ යටත් විය යුතු ය.

15. (1) (අ) යම් තැනැත්තකු විසින් -

තොරතුරු
සැපයීම පැහැර
හැරීම වරදක්
බව

5 (i) වෙනත් යම් තැනැත්තකු මේ පනත යටතේ වන වරදක් සිදු කිරීමට සූදානම් වන බවට, තැත් කරන බවට, අනුබල දෙන බවට හෝ කුමන්ත්‍රණය කරන බවට; හෝ

10 (ii) වෙනත් යම් තැනැත්තකු මේ පනත යටතේ වන වරදක් සිදු කර ඇති බවට,

දැනීමින් හෝ එසේ විශ්වාස කිරීමට හේතු තිබිය දී, පොලිස් නිලධාරියකුට එම තොරතුරු සැපයීම පැහැර හරින හෝ අසත්‍ය හෝ නොමඟ යවන සුලු තොරතුරු සපයනු ලබන අවස්ථාවක දී; හෝ

15 (ආ) ත්‍රස්තවාදය පිළිබඳ වරද හෝ ත්‍රස්තවාදය ආශ්‍රිත වරදක් සිදු කර ඇති බවට ඔහු දන්නා යම් තැනැත්තකු සිටින ස්ථානය සම්බන්ධයෙන් වන තොරතුරු තම සන්නිවේදන මගින් දී එම තොරතුරු පොලිස් නිලධාරියකුට සැපයීම පැහැර හරින හෝ එම පොලිස් නිලධාරියාට අසත්‍ය හෝ නොමඟ යවන සුලු තොරතුරු සපයනු ලබන අවස්ථාවක දී,

20 (භ) තැනැත්තකු මේ පනත යටතේ වරදක් සිදු කරනු ලබන අතර, මහාධිකරණය විසින් වරදකරු කරනු ලැබූ විට, අවුරුදු හතක් නොඉක්මවන කාලයක් සඳහා දෙයාකාරයෙන් එක් ආකාරයක බන්ධනාගාරගත කිරීමකට හෝ රුපියල් මිලියන හතක් නොඉක්මවන දඩයකට හෝ එම බන්ධනාගාරගත කිරීම සහ දඩය යන දඬුවම් දෙකට ම හෝ යටත් විය යුතු ය.

25 (2) (1) වන උපවගන්තිය යටතේ නියම කර ඇති පරිදි තොරතුරු සැපයීම පැහැර හැරීම සඳහා තමාට සාධාරණ හේතුවක්

ඇති බව ඔප්පු කිරීම, එම උපවගන්තිය යටතේ වන වරදකට චෝදනා ලැබූ තැනැත්තකු සඳහා විත්තිවාචකයක් විය යුතු අතර, එවැනි “සාධාරණ හේතුවකට” -

(අ) නීත්‍යානුකූලව ආරක්ෂා කරන ලද තොරතුරු;

5 (ආ) වෘත්තීමය රහස්‍යභාව මගින් ආවරණය වන තොරතුරු; සහ

(ඇ) ස්වයං අපරාධාරෝපක සාක්ෂි බවට පත්වන තොරතුරු,

සැපයීම පැහැර හැරීම ඇතුළත් වේ.

10 16. (අ) මේ පනත ප්‍රකාර නිකුත් කරන ලද හෝ කරන ලද මේ පනතේ යම් නීත්‍යානුකූල මෙහෙයුම්, විධානයක්, නියමයක්, විධානයක් හෝ නියෝගයක් භිතාමතාම කඩ කරන හෝ උල්ලංඝනය කරමින් ක්‍රියා කරන;

මේ පනතේ විධිවිධාන උල්ලංඝනය කිරීම යනාදිය වරදක් බව

15 (ආ) මේ පනත ප්‍රකාර නිකුත් කරන ලද හෝ කරන ලද මෙහෙයුම් විධානයකට, නියමයකට, විධානයකට හෝ නියෝගයකට අනුකූලව ක්‍රියා කිරීම භිතාමතාම පැහැර හරින හෝ නොසලකා හරින;

20 (ඇ) මේ පනත යටතේ විමර්ශනයක් සිදු කරන පොලිස් නිලධාරියකුට තොරතුරු ලබා දීම භිතාමතා ම පැහැර හරින හෝ එවැනි නිලධාරියකු අසන ප්‍රශ්නයකට පිළිතුරු ලෙස අසත්‍ය හෝ නොමඟ යවන සුළු තොරතුරු භිතාමතා ම ලබා දෙන;

25 එසේ වුව ද, එවැනි යම් තැනැත්තකුට ස්වයං අපරාධාරෝපක ප්‍රකාශයක් මේ ඡේදය යටතේ ලබා දෙන ලෙස එම තැනැත්තාට බලකිරීමක් සිදු කරනු නොලැබිය යුතු ය;

25 (ඈ) මේ පනත යටතේ නිකුත් කරන ලද හෝ කරන ලද යම් නීත්‍යානුකූල මෙහෙයුම් විධානයක්, නියමයක් හෝ විධානයක් ක්‍රියාත්මක කිරීම භිතාමතා ම වළක්වන හෝ ඊට බාධා කරන; හෝ

(ඉ) මේ පනතේ විධිවිධාන හෝ මේ පනත යටතේ සාදන ලද නියෝගවල විධිවිධාන බලාත්මක කිරීම හිතාමතා ම වළක්වන හෝ ඊට බාධා කරන,

යම් තැනැත්තකු වරදක් සිදු කරනු ලබන අතර, මහාධිකරණය විසින් වරදකරු කරනු ලැබූ විට, අවුරුදු දෙකක් නොඉක්මවන කාලයක් සඳහා දෙයාකාරයෙන් එක් ආකාරයක බන්ධනාගාරගත කිරීමට සහ රුපියල් මිලියන දෙකක් නොඉක්මවන දඩයකට යටත් විය යුතු ය.

17. මේ පනත යටතේ පනවන ලද යම් දඩයක් ගෙවීම පැහැර හැර ඇති අවස්ථාවක දී, මහාධිකරණය විසින්, එම දඩ මුදලේ වටිනාකමට සමාන බවට මහාධිකරණය විසින් සලකනු ලබන පරිදි වූ එම පැහැර හරින්නාගේ යම් වංචල හෝ නිශ්චල දේපළක් ජනරජය වෙත රාජසන්නක කරන ලෙස ආඥාවක් කරනු ලැබිය හැකි ය. එම දේපළ විකිණීමෙන් එම දඩ මුදලේ ප්‍රමාණය ඉක්මවා 15 ලැබෙන යම් මුදලක්, එම දේපළ රාජසන්නක කරනු ලැබුවේ යම් තැනැත්තකුගේ ද, එම තැනැත්තා වෙත ආපසු ගෙවනු ලැබිය යුතු ය.

18. මේ පනත යටතේ වූ යම් වරදක් අපරාධ නඩු විධාන සංග්‍රහය පනතේ අර්ථනුකූලව සංඥය වරදක් ලෙස සලකනු ලැබිය යුතු ය. වැරදි, සංඥය වැරදි විය යුතු බව

III වන කොටස

සෝදිසි කිරීම, සිරභාරයට ගැනීම, රඳවා තැබීම සහ වැරදි විමර්ශනය කිරීම

19. වෙනත් යම් ලිඛිත නීතියක පටහැනිව කුමක් සඳහන් වුව ද, සැකකරුවකු සෝදිසි කිරීම සහ සිරභාරයට ගැනීමට අදාළව අපරාධ නඩු විධාන සංග්‍රහය පනත යටතේ පොලිස් නිලධාරියකු වෙත පිරිනමන ලද හෝ පනවන ලද සියලු බලතල, කාර්ය සහ කර්තව්‍ය 24 වන වගන්තියේ (1) වන උපවගන්තියේ විධිවිධානවලට යටත්ව, අවශ්‍ය වෙනස් කිරීම් සහිතව, මේ පනත යටතේ සිදු කරන ලද වරදකට අදාළව යම් සන්නද්ධ හමුදා සාමාජිකයකුට හෝ වෙරළ ආරක්ෂක නිලධාරියකුට අදාළ විය යුතු ය. පොලිස් නිලධාරියකුගේ බලතල, කාර්ය සහ කර්තව්‍ය ව්‍යාප්ත කිරීම

20. (1) මේ පනත යටතේ වන වරදක් සිදු කිරීම සම්බන්ධයෙන් සාධාරණ සැකයක් පවතින අවස්ථාවක දී, 24 වන වගන්තියේ (1) උපවගන්තියේ විධිවිධානවලට යටත්ව, (මේ කොටසේ “සිරභාරයට ගන්නා නිලධරයා” යනුවෙන් සඳහන් කරනු ලබන) 5 යම් පොලීස් නිලධරයකු, සන්නද්ධ හමුදා සාමාජිකයකු හෝ වෙරළ ආරක්ෂක නිලධරයකු විසින්,-

- (අ) යම් සැකකරුවකු, වාහනයක්, යාත්‍රාවක්, දුම්රියක්, රියදුරකු රහිත වාහනයක් හෝ ගුවන්යානයක් නැවැත්වීම සහ සෝදිසි කිරීම;
- 10 (ආ) එවැනි සැකකරුවකුගෙන් ප්‍රශ්න කිරීම;
- (ඇ) යම් පරිශ්‍රයකට හෝ ඉඩමකට ඇතුළු වීම සහ සෝදිසි කිරීම; සහ
- (ඈ) මේ පනත යටතේ වන යම් වරදක් සිදු කිරීමේ දී භාවිත කරනු ලැබූ, ඉන් ව්‍යුත්පන්න වූ, ඊට සම්බන්ධතාවක් දක්වන හෝ ඒ සඳහා සම්බන්ධ හෝ එවැනි වරදක් සිදු කිරීමේ දී භාවිත කරනු ලැබූ බවට, ඉන් ව්‍යුත්පන්න වූ බවට, ඊට සම්බන්ධතාවක් දක්වන බවට හෝ ඒ සඳහා සම්බන්ධ බවට සාධාරණ ලෙස සැක කරනු ලබන යම් ලේඛනයක්, දෙයක් හෝ ද්‍රව්‍යයක් ස්වකීය භාරයට ගැනීම,
- 15
- 20

කරනු ලැබිය හැකි ය.

(2) 47 වන වගන්තියේ (2) වන සහ (3) වන උපවගන්තිවල විධිවිධාන, යාත්‍රාවකට හෝ ගුවන්යානයකට අදාළව මේ වගන්තිය 25 යටතේ බලතල ක්‍රියාත්මක කිරීමේ දී අදාළ බලධරයන් වෙත දැන්වීමක් කිරීම සම්බන්ධයෙන්, අවශ්‍ය වෙනස් කිරීම් සහිතව, අදාළ විය යුතු ය.

(3) 1, සැකකරුගේ සන්නකයේ තිබී සොයා ගනු ලැබූ හෝ සිරභාරයට ගන්නා ස්ථානයේ තිබී හෝ එම සිරභාරයට ගැනීම 30 කරගෙන යාමේ දී සොයා ගනු ලැබූ සියලු අයිතම ද ඇතුළුව, (1) වන උපවගන්තියේ (ඇ) ඡේදය ප්‍රකාරව පොලීස් නිලධරයකු විසින් එසේ භාරයට ගනු ලැබූ යම් ලේඛනයක්, දෙයක් හෝ

ද්‍රව්‍යයක්, වහාම, අදාළ පොලිස් නිලධරයා අනුයුක්ත කර ඇති පොලිස් ස්ථානය භාර නිලධරයා වෙත හෝ ආසන්නත ම පොලිස් ස්ථානය භාර නිලධරයා වෙත ඉදිරිපත් කරනු ලැබිය යුතු ය.

- (4) සැකකරුගේ සන්නකයේ තිබී සොයා ගනු ලැබූ හෝ
 5 සිරභාරයට ගන්නා ස්ථානයේ තිබී හෝ එම සිරභාරයට ගැනීම කරගෙන යාමේ දී සොයා ගනු ලැබූ සියලු අයිතම ද ඇතුළුව,
 (1) වන උපවගන්තියේ (ඇ) ඡේදය ප්‍රකාරව යම් සන්නද්ධ හමුදා සාමාජිකයකු හෝ වෙරළ ආරක්ෂක නිලධරයකු විසින් භාරයට ගනු ලැබූ යම් ලේඛනයක්, දෙයක් හෝ ද්‍රව්‍යයක්, වහාම ආසන්නත ම
 10 පොලිස් ස්ථානය භාර නිලධරයා වෙත භාරදිය යුතු ය.

- (5) (3) වන සහ (4) වන උපවගන්තිවල දක්වා ඇති පොලිස් ස්ථානය භාර නිලධරයා විසින්, මහෙස්ත්‍රාත්වරයා වෙත ඒ සම්බන්ධයෙන් වාර්තාවක් ඉදිරිපත් කරනු ලැබිය යුතු අතර, එකී මහෙස්ත්‍රාත්වරයා විසින්, එසේ භාරයට ගනු ලැබූ යම් ලේඛනයක්,
 15 දෙයක් හෝ ද්‍රව්‍යයක් සන්නකයෙහි තබා ගැනීම හෝ මුදා හැරීම සම්බන්ධයෙන් උචිත ආඥාවක් කරනු ලැබිය යුතු ය.

21. (1) සිරභාරයට ගැනීම සිදු කරනු ලබන අවස්ථාවේ දී, සිරභාරයට ගනු ලබන අවස්ථාවේ දී සිරභාරයට ගන්නා නිලධරයා විසින්, එසේ සිරභාරයට ගනු ලබන සැකකරු වෙත- ලබා දිය යුතු තොරතුරු

- 20 (අ) සිරභාරයට ගන්නා නිලධරයාගේ අනන්‍යතාව;
 (ආ) සිරභාරයට ගැනීමට හේතුව; සහ
 (ඇ) යම් ලිඛිත නීතියක විධිවිධාන සලස්වා ඇති පරිදි නීතිඥවරයකු මුණගැසීම සඳහා සැකකරුට ඇති අයිතිවාසිකම,

- 25 සම්බන්ධයෙන් තොරතුරු ලබා දෙනු ලැබිය යුතු ය.

(2) (1) වන උපවගන්තියේ නිශ්චිතව දක්වා ඇති තොරතුරු සිංහල, දෙමළ හෝ ඉංග්‍රීසි භාෂාව අතුරින් සැකකරුට අවබෝධ වන කවර හෝ භාෂාවකින් ලබා දීම සඳහා සෑම සාධාරණ පියවරක් ම ගනු ලැබිය යුතු ය.

(3) සිරභාරයට ගන්නා වේලාවේ දී, (2) වන උපවගන්තියේ නිශ්චිතව දක්වා ඇති පරිදි සැකකරුට එකී තොරතුරු ලබා දීම ප්‍රායෝගික නොවන අවස්ථාවක දී, එකී තොරතුරු එම සැකකරුට අවබෝධ වන යම් භාෂාවකින් ප්‍රායෝගිකව හැකිනාක් ඉක්මණින් 5 ලබා දෙනු ලැබිය යුතු ය.

22. (1) සෑම සිරභාරයට ගැනීමක් ම සැකකරුගේ සිරභාරයට පෞද්ගලිකත්වය සම්බන්ධයෙන් නිසි සැලකිල්ල දක්වමින් සිදු කරනු ලැබිය යුතු ය. ගැනීම, සෝදිසි කිරීම සහ ප්‍රශ්න කිරීම පෞද්ගලිකත්වය කෙරෙහි නිසි සැලකිල්ල දක්වමින් කරනු ලැබිය යුතු බව

(2) සැකකාර ස්ත්‍රියකගෙන් ප්‍රශ්න කිරීම සහ සැකකාර ස්ත්‍රියක් 10 සිරභාරයට ගැනීම, සිරභාරයට ගන්නා නිලධාරිනියක විසින් හෝ නිලධාරිනියක ඉදිරිපිට දී සිදු කරනු ලැබීමට වගබලා ගැනීම සඳහා හැකි සෑම පියවරක් ම ගනු ලැබිය යුතු ය.

(3) මේ පනත යටතේ යම් තැනැත්තකු සෝදිසි කිරීමට සැලැස්වීම අවශ්‍යයවන කවර හෝ අවස්ථාවක දී, එම 15 තැනැත්තාගේ පෞද්ගලිකත්වය සම්බන්ධයෙන් නිසි සැලකිල්ල දක්වමින් එම සෝදිසි කිරීම සිදු කරනු ලැබිය යුතු ය.

(4) යම් ස්ත්‍රියක් සෝදිසි කිරීමට සැලැස්වීම අවශ්‍ය වන්නා වූ කවර හෝ අවස්ථාවක දී, එම සෝදිසි කිරීම තවත් ස්ත්‍රියක විසින් සිදු කළ යුතු ය.

20 23. (1) මේ පනත යටතේ සිරභාරයට ගැනීමක් කරනු ලබන සිරභාරයට පොලිස් නිලධරයකු විසින්, එසේ සිරභාරයට ගනු ලැබූ සැකකරු, ගැනීම පොලිස් ඒ පොලිස් නිලධරයා අනුයුක්තව සිටින පොලිස් ස්ථානය භාර නිලධරයා විසින් කරනු ලැබූ විට 20 නිලධරයා වෙත වහාම ඉදිරිපත් කරනු ලැබිය යුතු ය. කාර්යපටිපාටිය

(2) (1) වන උපවගන්තිය යටතේ එසේ ඉදිරිපත් කිරීම 25 ප්‍රායෝගික නොවන අවස්ථාවක දී, එම පොලිස් නිලධරයා විසින්, එසේ සිරභාරයට ගනු ලැබූ සැකකරු ආසන්නත ම පොලිස් ස්ථානය භාර නිලධරයා වෙත ඉදිරිපත් කරනු ලැබිය යුතු ය.

(3) මේ පනත ප්‍රකාර සිරභාරයට ගැනීමක් සිදු කිරීමට හෝ සිරභාරයට ගනු ලැබූ සැකකරු පොලිස් ස්ථානයකට ගෙන යාමට

යම් සන්නද්ධ හමුදා සාමාජිකයකුගේ හෝ වෙරළ ආරක්ෂක නිලධාරියකුගේ සහාය පොලිස් නිලධාරියකු විසින් ලබා ගැනීම නීත්‍යානුකූල විය යුතු ය.

24. (1) සන්නද්ධ හමුදා සාමාජිකයකු හෝ වෙරළ ආරක්ෂක නිලධාරියකු විසින් -
- (අ) අදාළ ස්ථානයේ පොලිස් නිලධාරියකු නොසිටින සහ පොලිස් නිලධාරියකුගේ වහාම පැමිණීම සලසා ගැනීම සාධාරණ ලෙස ප්‍රායෝගික නොවන අවස්ථාවක දී;
- (ආ) අත්‍යාවශ්‍යතා ත්‍රස්තවාදී ක්‍රියාවක් වැළැක්වීමට වහාම ක්‍රියාමාර්ග ගැනීමට අවශ්‍ය වන තත්ත්වයක් පවතින අවස්ථාවක දී;
- (ඇ) මහජන සාමය පවත්වාගෙන යාමේ හෝ නීත්‍යානුකූල අධිකාරයක් යටතේ ත්‍රස්ත විරෝධී මෙහෙයුම් සිදු කිරීමේ කාර්යය සඳහා යම් ප්‍රදේශයක සන්නද්ධ හමුදා යොදවනු ලබන අවස්ථාවක දී,

සිරභාරයට ගැනීම සන්නද්ධ හමුදා සාමාජිකයකු හෝ වෙරළ ආරක්ෂක නිලධාරියකු විසින් කරනු ලැබූ විට කාර්යපටිපාටිය

යන විශේෂ අවස්ථානුගත කරුණුවල දී, සෝදිසි කිරීමේ සහ සිරභාරයට ගැනීමේ බලතල ක්‍රියාත්මක කරනු ලැබිය හැකි ය.

- 20 (2) මේ පනත යටතේ සිරභාරයට ගැනීමක් සිදු කරනු ලබන සන්නද්ධ හමුදා සාමාජිකයකු හෝ වෙරළ ආරක්ෂක නිලධාරියකු විසින්, වහාම සහ කවර විටක දී වුව ද පැය විසිහතරක් නොඉක්මවන කාලසීමාවක් තුළ, ආසන්නත ම පොලිස් ස්ථානය භාර නිලධාරියා වෙත හෝ තත්කාර්යය සඳහා, පොලිස්පතිවරයා විසින් කලින් කලට නම් කරනු ලබන පොලිස් නිලධාරියකු වෙත භාර දෙනු ලැබිය යුතු ය:

එසේ වුව ද, සිරභාරයට ගැනීම සිදු කරන ලද තැනැත්තාගේ පාලනයෙන් බැහැර හේතු මත එසේ සිරභාරයට ගන්නා ලද සැකකරු, ආසන්නත ම පොලිස් ස්ථානය භාර නිලධාරියා වෙත

භාර දීම ප්‍රායෝගික නොවන අවස්ථාවක දී, ඊළඟට ආසන්නත ම පොලිස් ස්ථානය භාර නිලධරයා වෙත එම සැකකරු භාර දෙනු ලැබිය යුතු ය.

- (3) (අ) සිරභාරයට ගැනීම කරන ලද සන්නද්ධ හමුදා
5 සාමාජිකයකු විසින්, වහාම, එකී සිරභාරයට ගැනීම පිළිබඳව අදාළ අණදෙන නිලධරයා වෙත හෝ තත්කාර්යය සඳහා අණදෙන නිලධරයා විසින් බලය දෙන ලද වෙනත් යම් අධිකාරී ලත් නිලධරයකු වෙත දැනුම් දෙනු ලැබිය යුතු ය.

- (ආ) සිරභාරයට ගැනීම කරන ලද වෙරළ ආරක්ෂක නිලධරයකු
10 විසින්, වහාම, එකී සිරභාරයට ගැනීම පිළිබඳව වෙරළ ආරක්ෂක අධ්‍යක්ෂ ජනරාල්වරයා වෙත හෝ තත්කාර්යය සඳහා වෙරළ ආරක්ෂක අධ්‍යක්ෂ ජනරාල්වරයා විසින් බලය දෙන ලද යම් නිලධරයකු වෙත දැනුම් දෙනු ලැබිය යුතු ය.

- (4) අවස්ථාවෝචිත පරිදි, අණදෙන නිලධරයා හෝ වෙරළ
15 ආරක්ෂක අධ්‍යක්ෂ ජනරාල්වරයා හෝ, අණදෙන නිලධරයා හෝ වෙරළ ආරක්ෂක අධ්‍යක්ෂ ජනරාල්වරයා විසින් බලය දෙන ලද යම් නිලධරයකු විසින්, වහාම, ඒ සිරභාරයට ගැනීම පිළිබඳව, එම සැකකරු භාර දෙනු ලබන්නේ යම් පොලිස් ස්ථානයක් භාර නිලධරයකු වෙත ද එම පොලිස් ස්ථානය භාර නිලධරයා වෙත
20 හෝ තත්කාර්යය සඳහා පොලිස්පතිවරයා විසින් නම් කරන ලද පොලිස් නිලධරයකු වෙත දැනුම් දෙනු ලැබිය යුතු ය.

- (5) මේ වගන්තියේ විධිවිධාන සලස්වා ඇති පරිදි, එසේ
සිරභාරයට ගත් සැකකරු පොලිස් ස්ථානය භාර නිලධරයා වෙත භාර දෙනු ලබන වේලාවේ දී, ඒ සිරභාරයට ගැනීම සිදු කරන
25 ලද සන්නද්ධ හමුදා සාමාජිකයා හෝ වෙරළ ආරක්ෂක නිලධරයා විසින්, ඒ පොලිස් ස්ථානය භාර නිලධරයාට එම සිරභාරයට ගැනීමට අදාළ අවස්ථානුගත කරුණු දක්වමින් ප්‍රකාශයක් කරනු ලැබිය යුතු ය.

25. (1) මේ පනත යටතේ යම් සැකකරුවකු සිරභාරයට
30 ගනු ලැබූ අවස්ථාවක දී, සිරභාරයට ගන්නා නිලධරයා විසින්, ගැනීම පිළිබඳ දැනුම් දීම එසේ සිරභාරයට ගත් බව පිළිගනිමින් වහාම හෝ, කවර විටක දී වුව ද සිරභාරයට ගනු ලැබූ අවස්ථාවේ සිට පැය විසිහතරක් පසු

නොවන කාලයක් තුළ දී, සැකකරුගේ ළඟ ම ඥාතියාට දෙවන උපලේඛනයේ දක්වා ඇති ආකෘතියට සාරානුකූලව වූ දැනුම් දීමක් කරනු ලැබිය යුතු ය:

- එසේ වුව ද, යම් සැකකරුවකු අත්අඩංගුවට ගෙන ඇත්තා
- 5 වූ ද, මේ උපවගන්තියේ නිශ්චිතව දක්වා ඇති පරිදි යම් දැනුම් දීමක් නිකුත් කිරීමට නොහැකි වූ ද අවස්ථාවක දී, සිරභාරයට ගන්නා නිලධරයා පොලිස් නිලධරයකු වන්නේ නම්, එකී දැනුම් දීම නිකුත් කිරීමට නොහැක්කේ මන්ද යන්න පිළිබඳ හේතු දක්වමින් තොරතුරු සටහන් පොතේ සටහනක් ඇතුළත් කිරීම
 - 10 එම සිරභාරයට ගන්නා නිලධරයාගේ කාර්යය විය යුතු ය. තව ද සිරභාරයට ගන්නා නිලධරයා සන්නද්ධ හමුදා සාමාජිකයකු නම් හෝ වෙරළ ආරක්ෂක නිලධරයකු නම්, එකී දැනුම් දීම නිකුත් කිරීමට නොහැක්කේ මන්ද යන්න පිළිබඳ හේතු එකී සැකකරු භාර දෙනු ලැබුවේ යම් පොලිස් ස්ථානයක් භාර නිලධරයකු
 - 15 වෙත ද ඒ පොලිස් ස්ථානය භාර නිලධරයා වෙත වාර්තා කිරීම එකී සන්නද්ධ හමුදා සාමාජිකයාගේ හෝ වෙරළ ආරක්ෂක නිලධරයාගේ කාර්යය විය යුතු අතර, එකී පොලිස් ස්ථානය භාර නිලධරයා විසින්, ඒ සඳහා වූ හේතු ද සමඟ, ඒ පිළිබඳව තොරතුරු සටහන් පොතේ සටහනක් ඇතුළත් කරනු ලැබිය යුතු ය.
 - 20 (2) එම සැකකරුගේ ළඟ ම ඥාතියා නොසිටී නම්, (1) වන උපවගන්තියේ සඳහන් දැනුම් දීම භාරදිය යුතු වන්නා වූ යම් තැනැත්තකුගේ අනන්‍යතාවය සහ එම තැනැත්තා සිටින ස්ථානය සම්බන්ධයෙන් සිරභාරයට ගන්නා නිලධරයා විසින් එම සැකකරුගෙන් විමසනු ලැබිය යුතු අතර සැකකරු විසින් එකී
 - 25 තොරතුරු ලබා දෙන්නේ නම්, එම දැනුම් දීම එකී තැනැත්තා වෙත භාරදීම සඳහා හැකි සෑම පියවරක් ම ගනු ලැබිය යුතු ය. එකී දැනුම් දීමෙහි පිටපතක් සැකකරුට භාර දෙනු ලැබිය යුතු ය.

- (3) සැකකරු අත්අඩංගුවේ තබා ගනු ලබන්නා වූ පොලිස් ස්ථානය භාර නිලධරයා විසින් ප්‍රායෝගිකව හැකි තාක් ඉක්මණින්
- 30 සහ කවර විටක දී වුව ද සැකකරු තමා වෙත භාර දීමෙන් පැය විසිහතරක් පසු නොවන කාලයක් තුළ දී, එම සිරභාරයට ගැනීම සම්බන්ධයෙන් තුන්වන උපලේඛනයේ දක්වා ඇති ආකෘතියට සාරානුකූලව ශ්‍රී ලංකා මානව හිමිකම් කොමිෂන් සභාව වෙත

දැනුම් දෙනු ලැබිය යුතු අතර, හතරවන උපලේඛනයේ දක්වා ඇති ආකෘතියට සාරානුකූලව, පොලිස්පතිවරයා වෙත හෝ ඔහුගේ බලයලත් නියෝජිතයා වෙත දැනුම් දෙනු ලැබිය යුතු ය.

- (4) මේ පනත යටතේ සිරභාරයට ගනු ලැබූ යම් සැකකරුවකු,
5 එම සැකකරු මහෙස්ත්‍රාත්වරයා වෙත ඉදිරිපත් කිරීමෙන් තොරව මුදාහරිනු නොලැබිය යුතු අතර, එම මුදාහැරීම පිළිබඳව ශ්‍රී ලංකා මානව හිමිකම් කොමිෂන් සභාව වෙත දන්වනු ලැබිය යුතු ය.

26. (1) (අ) මේ පනත ප්‍රකාර යම් පොලිස් නිලධරයකු විසින් සිරභාරයට ගන්නා
10 සිරභාරයට ගෙන අත්අඩංගුවේ තබා ගෙන ඇත්තා වූ සැකකරුවකු, වහාම, කවර විටක දී වුව ද එකී සිරභාරයට ගැනීම සිදු කළ වේලාවේ සිට පැය හතළිස් අටක් පසු නොවන කාලයක් තුළ දී ආසන්නත ම මහෙස්ත්‍රාත්වරයා වෙත ඉදිරිපත් කරනු ලැබිය යුතු ය; හෝ

- 15 (ආ) 24 වන වගන්තිය ප්‍රකාර සන්නද්ධ හමුදා සාමාජිකයකු හෝ වෙරළ ආරක්ෂක නිලධරයකු විසින් සිරභාරයට ගෙන ඇත්තා වූ සැකකරුවකු, වහාම, කවර විටක දී වුව ද එකී සැකකරු ඒ
20 වගන්තිය යටතේ පොලිස් ස්ථානයක් භාර නිලධරයකු වෙත හෝ නම් කරන ලද පොලිස් නිලධරයකු වෙත ඉදිරිපත් කරන ලද වේලාවේ සිට පැය හතළිස් අටක් පසු නොවන කාලයක් තුළ දී, ආසන්නත ම මහෙස්ත්‍රාත්වරයා වෙත ඉදිරිපත් කරනු ලැබිය යුතු ය.

- 25 (2) (1) වන උපවගන්තිය යටතේ යම් සැකකරුවකු මහෙස්ත්‍රාත්වරයකු වෙත ඉදිරිපත් කිරීමෙන් පසු, වැඩිදුර විමර්ශන සිදු කිරීමේ කාර්යය සඳහා සැකකරු වැඩිදුරටත් දීර්ඝ කරන ලද කාලයක් අත්අඩංගුවේ තබා ගැනීමට අවශ්‍ය බවට විශ්වාස කිරීමට
30 එම විමර්ශනය සිදු කරනු ලබන පොලිස් නිලධරයාට සාධාරණ හේතු ඇති අවස්ථාවක දී, මහෙස්ත්‍රාත්වරයා විසින්, ලිඛිතව හේතු වාර්තා කරමින්, පැය විසිහතරක් නොඉක්මවන වැඩිදුර කාලසීමාවක් සඳහා එම සැකකරු අත්අඩංගුවේ තබා ගැනීම සඳහා බලය දෙනු ලැබිය හැකි ය.

(3) (1) වන හෝ (2) වන උපවගන්තිය යටතේ සැකකරු මහෙස්ත්‍රාත්වරයකු වෙත ඉදිරිපත් කරනු ලබන විට -

(අ) 27 වන වගන්තිය ප්‍රකාර රඳවා තැබීමේ නියමයක් පළමු වරට, මාස දෙකක කාලසීමාවක් සඳහා නිකුත් කරනු ලැබ ඇති සහ එය පරීක්ෂා කිරීම සඳහා මහෙස්ත්‍රාත්වරයා වෙත ඉදිරිපත් කරනු ලැබ ඇති අවස්ථාවක දී, මහෙස්ත්‍රාත්වරයා විසින්, එම රඳවා තැබීමේ නියමය බලාත්මක කරමින් ආඥාවක් කරනු ලැබිය යුතු අතර, එම රඳවා තැබීමේ නියමයේ පිටපතක්, සැකකරු රඳවා තබා සිටින්නේ යම් ස්ථානයක ද එම ස්ථානය සම්බන්ධයෙන් අධිකරණ බලය හිමි මහෙස්ත්‍රාත්වරයා වෙත යවනු ලැබිය යුතු ය; හෝ

(ආ) රඳවා තැබීමේ නියමයක් මහෙස්ත්‍රාත්වරයා වෙත ඉදිරිපත් කරනු ලැබ නොමැති අවස්ථාවක දී, මහෙස්ත්‍රාත්වරයා විසින්, සැකකරු රිමාන්ඩ් භාරයේ තබන ලෙස ආඥාවක් කරනු ලැබිය යුතු ය.

(4) සැකකරු ඉදිරිපත් කරනු ලබන්නේ යම් මහෙස්ත්‍රාත්වරයකු වෙත ද, එම මහෙස්ත්‍රාත්වරයා විසින්, පෞද්ගලිකව, සැකකරු රහසිගතව හමු වී, ඔහුගේ යහපැවැත්ම පිළිබඳව සොයා බලා සැකකරු විසින් ලබා දෙනු ලබන යම් ප්‍රකාශයක් වාර්තාගත කරනු ලැබිය යුතු ය.

(5) (4) වන උපවගන්තියේ සඳහන් රහසිගත නඩු කටයුත්තේ දී, සිරභාරයට ගැනීමට සහභාගී වූ හෝ සැකකරු විසින් සිදු කර ඇතැයි කියනු ලබන වරද සම්බන්ධයෙන් විමර්ශනය කරන ලද යම් පොලිස් නිලධරයකු බැහැර කරනු ලැබිය යුතු ය.

27. (1) පොලිස්පතිවරයා හෝ තත්කාර්යය සඳහා රඳවා තැබීමේ නියමය සහ පොලිස්පතිවරයා විසින් බලය දෙන ලද නියෝජ්‍ය රඳවා තැබීමේ උපරිම නිලධරයකුගේ නිලයට නොඅඩු නිලයක් දරන යම් උපරිම නිලධරයකු විසින්, (4) වන උපවගන්තියේ නිශ්චිතව දක්වා කාලසීමාව

ඇති යම් කාර්යයක් සඳහා මේ පනත යටතේ වරදක් සිදු කිරීමට සම්බන්ධතාවක් දක්වන හෝ එවැනි වරදක් සිදු කිරීමට සම්බන්ධ සැකකරුවකු රඳවා තැබීම සඳහා, රඳවා තැබීමේ නියමයක් නිකුත් කිරීම පිණිස ලේකම්වරයා වෙත ලිඛිතව ඉල්ලීමක් කරනු ලැබිය

5 හැකි ය.

(2) (1) වන උපවගන්තිය යටතේ වන ඉල්ලීමක් ලැබීමෙන් පසු, (4) වන උපවගන්තියේ නිශ්චිතව දක්වා ඇති කාර්යයන්ගෙන් කිසිවක් සඳහා සැකකරු රඳවා තැබිය යුතු බවට විශ්වාස කිරීමට සාධාරණ හේතු ඇති බවට ලේකම්වරයා සැහීමට පත්වන

10 අවස්ථාවක දී, ඔහු විසින්, එකී හේතු වාර්තාගත කිරීමෙන් පසු, සැකකරු රඳවා තැබීම සඳහා බලය දෙමින් පස්වන උපලේඛනයේ දක්වා ඇති ආකෘති පත්‍රයේ සාරානුකූලව රඳවා තැබීමේ නියමයක් නිකුත් කරනු ලැබිය හැකි ය.

(3) මේ වගන්තිය යටතේ නිකුත් කරනු ලබන සෑම රඳවා

15 තැබීමේ නියමයක් ම වරකට මාස දෙකක් නොඉක්මවන කාලසීමාවක් සඳහා විය යුතු අතර ඒ රඳවා තැබීමේ නියමවල සමස්ථ රඳවා තැබීමේ කාලසීමාව, (1) වන උපවගන්තිය යටතේ සැකකරු රඳවා තැබීමේ කාර්යය සඳහා මුල්වරට නිකුත් කරන ලද රඳවා තැබීමේ නියමයේ දිනයේ සිට එක් වසරක් නොඉක්මවිය

20 යුතු ය.

(4) (1) වන උපවගන්තිය යටතේ වන රඳවා තැබීමේ නියමයක, එය නිකුත් කිරීම සඳහා වූ හේතු ඇතුළත් විය යුතු අතර, පහත දැක්වෙන කාර්ය එකක් හෝ වැඩි ගණනක් සඳහා අවශ්‍ය අවස්ථාවක දී නිකුත් කරනු ලැබිය යුතු ය :-

25 (අ) සැකකරු සම්බන්ධයෙන් විමර්ශන සිදු කිරීමට පහසුකම් සැලසීම සඳහා;

(ආ) මේ පනත යටතේ වන වරදක් සිදු කිරීමට අදාළ විමර්ශනයක් සඳහා තොරතුරු ලබා ගැනීම සහ ලබා ගත හැකි සාක්ෂි ලබා ගැනීම සඳහා; හෝ

30 (ඇ) රඳවා තබා සිටින සැකකරුගෙන් ප්‍රශ්න කිරීම සඳහා.

(5) 26 වන වගන්තිය යටතේ අදාළ සැකකරු මහෙස්ත්‍රාත්වරයා වෙත ඉදිරිපත් කරනු ලැබූ අවස්ථාව වන විට, මේ වගන්තිය යටතේ වන රඳවා තැබීමේ නියමයක් නිකුත් කර ඇති විට දී, රඳවා තැබීමේ නියමයේ සහතික කළ පිටපතක් පරීක්ෂා කිරීම සඳහා 5 මහෙස්ත්‍රාත්වරයා වෙත ඉදිරිපත් කරනු ලැබිය යුතු ය.

(6) මේ වගන්තිය යටතේ වන සෑම රඳවා තැබීමේ නියමයක ම පිටපතක්, රඳවා තබා ඇති සැකකරුට, එම රඳවා තැබීමේ නියමය නිකුත් කිරීමෙන් පැය හතළිස් අටක කාලසීමාවක් ඇතුළත භාර දිය යුතු අතර, සැකකරු විසින් එය භාරගත් බවට වන පිළිගැනීමක් 10 ලබාගෙන එය අදාළ මහෙස්ත්‍රාත් අධිකරණයෙහි ගොනු කරනු ලැබිය යුතු ය.

(7) රඳවා තැබීමේ නියමයෙහි පිටපතක්, සැකකරුගේ ළඟ ම ඥාතියාට, එම රඳවා තැබීමේ නියමය නිකුත් කිරීමෙන් පැය හතළිස් අටක කාලසීමාවක් ඇතුළත භාර දිය යුතු අතර, එකී පිටපත 15 භාරදෙනු ලබන ආකාරය සම්බන්ධයෙන් 25 වන වගන්තියේ විධිවිධාන, අවශ්‍ය වෙනස් කිරීම් සහිතව අදාළ විය යුතු ය.

28. (1) 26 වන වගන්තියේ (3) වන උපවගන්තියේ (අ) ඡේදයේ සඳහන් රඳවා තැබීමේ කාලසීමාව ඉක්මවා සැකකරු රඳවා තැබීමට අවශ්‍ය වන අවස්ථාවක දී, සැකකරු, එම කාලසීමාව 20 අවසන් වීමෙන් පසු, 27 වන වගන්තිය යටතේ නිකුත් කරන ලද රඳවා තැබීමේ නියමය සමග මහාධිකරණය වෙත ඉදිරිපත් කරනු ලැබිය යුතු අතර, එම සැකකරුගේ රඳවා තැබීමේ කාලසීමාව දීර්ඝ කිරීම සඳහා ආඥාවක් කිරීම පිණිස අදාළ පොලිස් ස්ථානය භාර නිලධරයා විසින් නීතිපතිවරයා මගින් මහාධිකරණය වෙත 25 ඉල්ලීමක් කරනු ලැබිය යුතු ය.

මාස දෙකක් ඉක්මවා රඳවා තැබීම දීර්ඝ කිරීම මහාධිකරණයේ අනුමතය ඇතිව පමණක් සිදු කළ යුතු බව

(2) මහාධිකරණය විසින්, රඳවා තැබීමේ කාලසීමාවේ දීර්ඝ කිරීම බලාත්මක කිරීමේ ආඥාවක් සඳහා වූ ඉල්ලීම තහවුරු කිරීම සඳහා ඉදිරිපත් කරන ලද කරුණු දැක්වීම සහ එකී රඳවා තැබීමේ නියමය දීර්ඝ කිරීම සම්බන්ධයෙන් සකකරු හෝ ඔහුගේ 30 නීතිඥවරයා විසින් ඉදිරිපත් කරන ලද විරෝධතා ද වාර්තාගත කරනු ලැබිය යුතු ය.

(3) විමර්ශනවල කාර්යය සඳහා කරුණු දැක්වීමිවල රහස්‍යභාවය පවත්වා ගැනීමේ අවශ්‍යතාවයක් ඇති අවස්ථාවක දී, ඒ සම්බන්ධයෙන් මහාධිකරණය වෙත ඉල්ලීමක් කරනු ලැබිය යුතු අතර, ඊට අදාළව මහාධිකරණ විසින් උචිත ආඥාවක් කරනු
5 ලැබිය හැකි ය.

(4) (2) වන උපවගන්තිය යටතේ කරන ලද කරුණු දැක්වීම සලකා බැලීමෙන් පසු, මහාධිකරණය විසින් -

(අ) ප්‍රමාණවත් හේතු පවතින්නේ නම්, ඒ ආඥාවේ නිශ්චිතව සඳහන් කරනු ලැබිය හැකි පරිදි වන
10 වැඩිදුර කාලසීමාවක් සඳහා රඳවා තැබීමේ නියමය බලාත්මක කිරීම පිණිස ආඥාවක් කරනු ලැබිය හැකි ය; හෝ

(ආ) දීර්ඝ කරන ලද රඳවා තැබීමේ නියමය බලාත්මක කිරීම, ඒ සඳහා වන හේතු ද සඳහන් කරමින් ප්‍රතික්ෂේප කරනු ලැබිය හැකි අතර
15 පරීක්ෂණයකින් පසුව, සැකකරු රිමාන්ඩ් භාරයේ තැබීම හෝ ඇප මත මුදා හැරීම සිදු කරනු ලැබිය හැකි ය.

(5) මහාධිකරණය විසින්, සැකකරු රඳවා තැබීමේ නියමයේ
20 යම් දීර්ඝ කිරීමක් පිළිබඳව වහාම ශ්‍රී ලංකා මානව හිමිකම් කොමිෂන් සභාව වෙත දැනුම් දෙනු ලැබිය යුතු ය.

(6) මේ වගන්තිය යටතේ වන නඩු කටයුතු, ආණ්ඩුක්‍රම ව්‍යවස්ථාවේ 106 වන ව්‍යවස්ථාවේ ප්‍රතිපාදනවලට යටත්ව, රහසිගතව පවත්වනු ලැබිය හැකි ය.

(7) අපරාධ නඩු විධාන සංග්‍රහය පනතේ ප්‍රතිපාදනවලට
25 යටත්ව, මේ පනත යටතේ නිකුත් කරන ලද රඳවා තැබීමේ නියමයකට අනුව රඳවා තබා සිටින සැකකරුවකු අවම වශයෙන් සෑම දින දාහතරකට වරක් ම මහෙස්ත්‍රාත්වරයකු වෙත ඉදිරිපත් කරනු ලැබිය යුතු ය.

29. (1) 26 වන වගන්තියේ (3) වන උපවගන්තියේ (ආ) ඡේදය යටතේ රිමාන්ඩ් භාරයේ තබන ලද සැකකරුවකු, මහාධිකරණය විසින් ඇප මත මුදා හරිනු ලැබිය හැකි ය: සැකකරුවකු ඇප මත මුදා හරිනු ලැබිය හැකි බව

එසේ වුව ද, මේ පනත යටතේ ජීවිතාන්තය දක්වා 5 බන්ධනාගාරගත කිරීමෙන් දඬුවම් ලැබිය හැකි වරදක් සිදු කිරීමට සම්බන්ධ හෝ එවැනි වරදක් සිදු කිරීමට අදාළ සැකකරුවකු විශේෂ අවස්ථානුගත කරුණුවල දී පමණක්, මහාධිකරණය විසින් ඇප මත මුදා හරිනු ලැබිය හැකි ය.

(2) යම් සැකකරුවකු, ඔහු පළමු වරට රිමාන්ඩ් භාරයට පත් 10 කරන ලද දිනයේ සිට වසරක් ඉක්මවන කාලසීමාවක් සඳහා මේ පනත යටතේ වන වරදක් සම්බන්ධයෙන් රිමාන්ඩ් භාරයේ තබනු නොලැබිය යුතු ය.

(3) (2) වන උපවගන්තියේ සඳහන් කාලසීමාව ඇතුළත යම් අධිචෝදනා පත්‍රයක් ඉදිරිපත් කර නොමැති අවස්ථාවක දී, 15 මහාධිකරණ විසින්, සැකකරු ඇප මත මුදා හරිනු ලැබිය යුතු ය.

30. (1) මේ පනත යටතේ නිකුත් කරනු ලබන රඳවා තැබීමේ නියම සමාලෝචනය කිරීම සඳහා, (මෙහි මින්මතු “කමිටුව” යනුවෙන් සඳහන් කරනු ලබන,) ස්වාධීන සමාලෝචන කමිටුවක්, මේ පනතේ කාර්ය සඳහා පිහිටුවනු ලැබිය යුතු ය. ස්වාධීන සමාලෝචන කමිටුව පිහිටුවීම

20 (2) එහි බලතල ක්‍රියාත්මක කිරීමේ දී කමිටුව ස්වාධීන විය යුතු අතර යම් තැනැත්තකුගේ හෝ අධිකාරියක විධානයට හෝ පාලනයට යටත් නොවිය යුතු ය.

(3) කමිටුව, අමාත්‍යවරයා විසින් පත් කරනු ලබන සාමාජිකයන් තිදෙනෙකුගෙන්, එනම් -

25 (අ) සභාපතිවරයා විය යුතු, ශ්‍රේෂ්ඨාධිකරණයේ හෝ අභියාචාධිකරණයේ විනිශ්චයකාරවරයකු වශයෙන් ධුරය දරන ලද තැනැත්තකු; සහ

- (ආ) තහවුරු කරන ලද අවංකභාවයෙන් යුතු සහ නීතිය, මානව හිමිකම්, රාජ්‍ය පරිපාලනය හෝ ජාතික ආරක්ෂාව යන ක්ෂේත්‍රයන්හි පළපුරුද්ද සහිත වෙනත් තැනැත්තන් දෙදෙනෙකුගෙන්,

5 සමන්විත විය යුතු ය.

(4) 27 වන වගන්තිය යටතේ නිකුත් කරන ලද රඳවා තැබීමේ නියමයකින් අගතියට පත් යම් තැනැත්තකු විසින්, එම නියමය සමාලෝචනය කිරීම සඳහා කමිටුව වෙත ඉල්ලීමක් කරනු ලැබිය හැකි ය.

10 (5) කමිටුව විසින්, රඳවා තැබීමේ නියමයේ අවශ්‍යතාවය, නීත්‍යානුකූලභාවය සහ සමානුපාතිකතාව සමාලෝචනය කරනු ලැබිය යුතු අතර එම යොමු කිරීමෙන් දින තිහක් ඇතුළත තම නිශ්චය කිරීම කරනු ලැබිය යුතු ය.

(6) සමාලෝචනයක් සිදු කිරීමේ කාර්ය සඳහා කමිටුව විසින් -

15 (අ) රඳවා තැබීමේ නියමයකට අදාළ යම් ලේඛනයක් හෝ දෙයක් කැඳවීම සහ පරීක්ෂා කිරීම;

(ආ) තොරතුරු හෝ කරුණු දැක්වීම් ලබා දෙන ලෙස අදාළ බලධරයන්ට නියම කිරීම;

20 (ඇ) රඳවා සිටින තැනැත්තාට, පෞද්ගලිකව හෝ නීතිඥවරයකු මාර්ගයෙන් ලිඛිත හෝ වාචික කරුණු ඉදිරිපත් කිරීම් සිදු කිරීමට අවස්ථාවක් සලසා දීම; සහ

25 (ඈ) සාධාරණත්වයේ සහ රහස්‍යභාවයේ අවශ්‍යතාවයන්ට යටත්ව, කමිටුව විසින් යෝග්‍ය බවට සලකනු ලබන එවැනි කාර්යපටිපාටි අදාළ කර ගැනීම,

සිදු කරනු ලැබිය හැකි ය.

(7) සමාලෝචනය අවසන් වීමෙන් පසු, කමිටුව විසින්, රඳවා තැබීමේ නියමය -

(අ) ස්ථිර කිරීමට;

5 (ආ) නිශ්චිතව සඳහන් කරනු ලැබිය හැකි කොන්දේසිවලට යටත්ව වෙනස් කිරීමට; හෝ

(ඇ) ප්‍රත්‍යාදිෂ්ට කිරීමට,

නිර්දේශ කරනු ලැබිය හැකි ය.

(8) අමාත්‍යවරයා විසින් කමිටුවේ නිර්දේශවලට නිසි සැලකිල්ලක් ලබා දිය යුතු අතර එම නිර්දේශය ලැබීමෙන් දින 10 හතක් ඇතුළත රඳවා තබා ඇති තැනැත්තාට එම හේතු ද සමග තීරණය දැනුම් දෙනු ලැබිය යුතු ය.

(9) අමාත්‍යවරයා විසින්, කමිටුව විසින් අනුගමනය කළ යුතු කාර්යපටිපාටිය සහ මේ වගන්තිය ඵලදායී ලෙස ක්‍රියාත්මක කිරීම සඳහා අවශ්‍ය වෙනත් යම් කාරණයක් නියම කරමින් නියෝග 15 සාදනු ලැබිය හැකි ය.

31. (1) සැකකරු වඩාත් සාවලට හෝ කෲර, අමානුෂික හෝ මහෙස්ත්‍රාත්වරයා අවමන් සහගත සැලකිල්ලකට හෝ දඬුවමකට භාජනය වී ඇති විසින් බවට විශ්වාස කිරීමට මහෙස්ත්‍රාත්වරයාට සාධාරණ හේතු ඇති සැකකරු වෛද්‍ය පරීක්ෂණයකට ඉදිරිපත් කරන ලෙස විධාන කළ යුතු බව ඕනෑම අවස්ථාවක දී, මහෙස්ත්‍රාත්වරයා විසින්-

20 (අ) සැකකරු වෛද්‍ය ප්‍රතිකාර සඳහා යොමු කරන ලෙසට විධාන කිරීම;

(ආ) සැකකරු පරීක්ෂා කිරීම සඳහා අධිකරණ වෛද්‍ය නිලධරයකු වෙත ඉදිරිපත් කර මහෙස්ත්‍රාත්වරයාට වාර්තා කරන ලෙස විධාන කිරීම; සහ

25

(ඇ) සැකකරු රඳවා තබා ඇති ස්ථානය වෙනස් කරන ලෙස ආඥාවක් කිරීම,

කරනු ලැබිය යුතු ය.

(2) සැකකරු වධහිංසාවලට හෝ කෲර, අමානුෂික හෝ අවමන් සහගත සැලකිල්ලකට හෝ දඬුවමකට භාජනය වී තිබීමට ඉඩ ඇති බව හෙළිදරව් වන අධිකරණ වෛද්‍ය නිලධාරියාගේ වාර්තාවක් ලැබුණු විට දී, මහෙස්ත්‍රාත්වරයා විසින්, පොලිස් ස්ථානය භාර 5 නිලධාරියාගේ කරුණු දැක්වීම් සැලකිල්ලට ගැනීමෙන් පසු, සැකකරු රඳවා තබා ඇති ස්ථානය වෙතස් කරන ලෙස ආඥාවක් නිකුත් කරනු ලැබිය යුතු ය.

(3) (1) වන උපවගන්තියේ (ඇ) ඡේදය හෝ (2) වන උපවගන්තිය යටතේ මහෙස්ත්‍රාත්වරයා විසින් ආඥාවක් කරනු 10 ලබන අවස්ථාවක දී, කලින් සැකකරු වෙත ප්‍රවේශ වීමට හැකියාව තිබූ යම් පොලිස් නිලධාරයකුට එසේ සැකකරු වෙත ප්‍රවේශ වීමට නොහැකි විය යුතු ය.

(4) එකී සැකකරු සම්බන්ධයෙන් වන විමර්ශනය, පොලිස්පතිවරයා විසින් විධාන කරනු ලබන පරිදි වෙනත් යම් 15 පොලිස් නිලධාරයන් විසින් අඛණ්ඩව පවත්වාගෙන යනු ලැබිය යුතු ය.

(5) වධහිංසා සිදු කරන ලද බවට චෝදනා ලද තැනැත්තාට විරුද්ධව අපරාධ නඩු කටයුතු පැවරීමට නීතිපතිවරයාට හැකි කරවීම සඳහා, කරන ලදැයි කියනු ලබන වධහිංසා සිදු 20 කිරීම සම්බන්ධයෙන් විමර්ශනයක් ආරම්භ කරන ලෙස ද මහෙස්ත්‍රාත්වරයා විසින් පොලිස්පතිවරයාට විධාන කරනු ලැබිය යුතු ය.

32. (1) 27 වන වගන්තිය යටතේ රඳවා තැබීමේ නියමයක් නිකුත් කර ඇත්තේ යම් සැකකරුවකුට අදාළව ද, එම සැකකරු, 25 අනුමත රඳවා තැබීමේ කොන්දේසි යටතේ අනුමත රඳවා තැබීමේ ස්ථානයක රඳවා තැබිය යුතු ය.

රඳවා තැබීමේ
නියමයකට
යටත්
සැකකරුවකු
අනුමත රඳවා
තැබීමේ
කොන්දේසි
යටතේ අනුමත
රඳවා තැබීමේ
ස්ථානයක
තැබිය යුතු බව

(2) මේ වගන්තියේ කාර්යය සඳහා-

(අ) ජනාධිපතිවරයා විසින්, පොලිස්පතිවරයාගේ නිර්දේශය මත, ගැසට් පත්‍රයේ පළ කරනු ලබන නියමයක් මගින්, “අනුමත රඳවා තැබීමේ ස්ථාන” ලෙස යම් ස්ථාන සංඛ්‍යාවක් නිශ්චිතව දක්වනු ලැබිය යුතු ය; සහ 30

- 5 (ආ) පොලිස්පතිවරයා සහ ශ්‍රී ලංකා මානව හිමිකම් කොමිෂන් සභාව විමසා, ජනාධිපතිවරයා විසින්, ගැසට් පත්‍රයේ පළ කරනු ලබන නියමයක් මගින්, “අනුමත රඳවා තැබීමේ කොන්දේසි” ලෙස යම් රඳවා තැබීමේ කොන්දේසි නිශ්චිතව දක්වනු ලැබිය යුතු ය.

33. (1) අනුමත රඳවා තැබීමේ ස්ථානයක් පිහිටා ඇත්තේ යම් මහෙස්ත්‍රාත්වරයකුගේ අධිකරණ බල ප්‍රදේශයක් ඇතුළත ද, එම මහෙස්ත්‍රාත්වරයා විසින්, එකී රඳවා තැබීමේ ස්ථානය භාර 10 බලධරයාට පූර්ව දැනුම් දීමක් ලබා දීමෙන් තොරව -

අනුමත රඳවා තැබීමේ ස්ථානයට මහෙස්ත්‍රාත්වරයා පැමිණිය යුතු බව

- (අ) එකී අනුමත රඳවා ගැනීමේ ස්ථානයට මසකට වරක් පැමිණීම;

- 15 (ආ) සැකකරුවන් සම්මුඛ සාකච්ඡාවකට භාජනය කිරීම සහ ඔවුන්ගේ යහපැවැත්ම පිළිබඳ සොයා බැලීම; සහ

- (ඇ) රඳවා තැබීමේ නාමලේඛන, රඳවා තැබීමේ නියම සහ එකී අනුමත රඳවා තැබීමේ ස්ථානයේ පවත්වාගෙන යා යුතු වෙනත් පොත්පත් සහ ලේඛන ඉල්ලා පරීක්ෂා කිරීම,

20 කරනු ලැබිය යුතු ය.

- (2) සැකකරුවකු මුල් වරට ඉදිරිපත් කරන ලද්දේ යම් මහෙස්ත්‍රාත්වරයකු වෙත ද, එම මහෙස්ත්‍රාත්වරයාට ද අනුමත රඳවා තැබීමේ ස්ථානයකට පැමිණ (1) වන උපවගන්තියේ (ආ) සහ (ඇ) ඡේදවල නිශ්චිතව දක්වා ඇති බලතල ක්‍රියාත්මක කිරීමට 25 හිමිකම තිබිය යුතු ය.

(3) යම් අනුමත රඳවා තැබීමේ ස්ථානයක් භාර බලධරයා විසින්, අවස්ථාවෝචිත පරිදි, (1) වන උපවගන්තියේ හෝ (2) වන උපවගන්තියේ සඳහන් මහෙස්ත්‍රාත්වරයාට ඉක්මනින් සහ බාධාවකින් තොරව ප්‍රවේශ වීමට ඉඩ ලබා දෙනු ලැබිය යුතු ය.

- (4) සැකකරු වධහිංසාවලට හෝ කෲර, අමානුෂික හෝ අවමන් සහගත සැලකිල්ලකට හෝ දඬුවමකට භාජනය වී ඇති බව මහෙස්ත්‍රාත්වරයා විසින් නිරීක්ෂණය කරනු ලබන්නේ නම් හෝ තමා වධහිංසාවලට හෝ කෲර, අමානුෂික හෝ අවමන් සහගත
- 5 සැලකිල්ලකට හෝ දඬුවමකට භාජනය වූ බවට සැකකරු චෝදනා කරනු ලබන්නේ නම්, සැකකරු අධිරණ වෛද්‍ය නිලධරයකු විසින් පරීක්ෂා කරනු ලැබීම සඳහා ඉදිරිපත් කර ඒ පිළිබඳව වාර්තාවක් තමා වෙත ඉදිරිපත් කරන ලෙස මහෙස්ත්‍රාත්වරයා විසින් වහාම ආඥාවක් කරනු ලැබිය යුතු ය.
- 10 (5) සැකකරුට සහ අදාළ පොලිස් නිලධාරියාට කරුණු දැක්වීම සඳහා අවස්ථාවක් ලබා දීමෙන් පසු, සැකකරු වධහිංසාවලට හෝ කෲර, අමානුෂික හෝ අවමන් සහගත සැලකිල්ලකට හෝ දඬුවමකට භාජනය වී ඇති බවට විශ්වාස කිරීමට සාධාරණ හේතු ඇති බවට මහෙස්ත්‍රාත්වරයා සැහීමට පත්වන්නේ නම්, ඔහු විසින්,
- 15 31 වන වගන්තිය ප්‍රකාර කටයුතු කරනු ලැබිය යුතු ය.

34. (1) රැඳවියන්ට මානුෂීය ලෙස සැලකීම සඳහා අවශ්‍ය වන අවශ්‍යතා අනුමත රඳවා තැබීමේ ස්ථානයට ලබා දිය යුතු අතර, අවශ්‍ය අධීක්ෂණය යටතේ රැඳවියාගේ ළඟම ඥාතියාට සහ ඔහුගේ නීතිඥවරයාට එම අනුමත රඳවා තැබීමේ ස්ථානයට
- 20 ප්‍රවේශ වීමට හැකි විය යුතු ය.

සැකකරුට
මානුෂීය ලෙස
සැලකිය යුතු
බව

- (2) මේ පනතේ විධිවිධාන යටතේ අනුමත රඳවා තැබීමේ ස්ථානය පරීක්ෂා කිරීමක දී, එම අනුමත රඳවා තැබීමේ ස්ථානය
- (1) වන උපවගන්තියේ දක්වා ඇති අවශ්‍යතාවයන්ට අනුකූල නොවන බවට ශ්‍රී ලංකා මානව හිමිකම් කොමිෂන් සභාවට හෝ
- 25 මහෙස්ත්‍රාත්වරයාට පෙනී යන්නේ නම්, එම කරුණ, රඳවා තැබීම් සම්බන්ධයෙන් වන විට පොලිස්පතිවරයාට දැනුම් දෙනු ලැබිය යුතු ය.

35. (1) සැකකරුවකු රඳවා තබනු ලබන්නේ යම් අනුමත රඳවා තැබීමේ ස්ථානයක ද, එම අනුමත රඳවා තැබීමේ ස්ථානය
- 30 භාර නිලධාරියා විසින්, ප්‍රායෝගික හැකි තාක් ඉක්මණින්, එහෙත් කවර විටක දී වුව ද, රඳවා තැබීම ආරම්භ වීමේ සිට පැය හතලිස් අටක් පසු නොවන කාලයක් තුළ දී, 1996 අංක 21 දරන ශ්‍රී ලංකා මානව හිමිකම් කොමිෂන් සභා පනත ප්‍රකාරව ශ්‍රී ලංකා මානව

රඳවා තැබීම
පිළිබඳව
ශ්‍රී ලංකා
මානව හිමිකම්
කොමිෂන්
සභාව වෙත
දැනුම් දීම

හිමිකම් කොමිෂන් සභාව විසින් බලය පවරා ඇති තැනැත්තන්ට එකී අනුමත රඳවා තැබීමේ ස්ථානයට පැමිණීම සඳහා එම රඳවා තැබීම පිළිබඳ ශ්‍රී ලංකා මානව හිමිකම් කොමිෂන් සභාව වෙත දැනුම් දෙනු ලැබිය යුතු ය.

- 5 (2) රඳවා තැබීමේ නියමයේ පිටපතක් ප්‍රායෝගිකව හැකි තාක් ඉක්මණින් ශ්‍රී ලංකා මානව හිමිකම් කොමිෂන් සභාව වෙත භාරදෙනු ලැබිය යුතු ය.

36. පූර්ව දැනුම් දීමක් ලබා දීමෙන් තොරව -

- 10 (අ) යම් අනුමත රඳවා තැබීමේ ස්ථානයකට ඇතුළු වී පරීක්ෂා කිරීමට;
- (ආ) රඳවා තැබීමේ නාමලේඛන, රඳවා තැබීමේ නියම සහ එකී රඳවා තබා ගැනීමේ ස්ථානයේ පවත්වාගෙන යනු ලැබිය යුතු වෙනත් පොත්පත් හා ලේඛන ඉල්ලා සිටීමට සහ පරීක්ෂා කිරීමට;
- 15 සහ
- (ඇ) එකී අනුමත රඳවා තැබීමේ ස්ථානයේ රඳවා තබා ඇති සැකකරුවන් සම්මුඛ සාකච්ඡාවට භාජනය කිරීමට,

ශ්‍රී ලංකා මානව හිමිකම් කොමිෂන් සභාව විසින් අනුමත රඳවා තැබීමේ ස්ථානයකට පැමිණීම

- 20 ශ්‍රී ලංකා මානව හිමිකම් කොමිෂන් සභාවේ යම් බලයලත් නිලධාරියකුට හිමිකම් තිබිය යුතු ය.

37. (1) මේ පනත යටතේ වන සෑම විමර්ශනයක් ම අනිසි ප්‍රමාදයකින් තොරව සම්පූර්ණ කරනු ලැබිය යුතු ය.

විමර්ශන සම්පූර්ණ කර සැකකරුවන් මුදා හැරීම

- (2) මේ පනත යටතේ වන විමර්ශනයක් සම්පූර්ණ කිරීමෙන් පසු, එකී විමර්ශනය භාර නිලධාරියා විසින්, නියම කරනු ලැබිය හැකි ආකෘතියකට අනුව එකී විමර්ශනයට අදාළ වාර්තාවක්
- 25 මහෙස්ත්‍රාත් අධිකරණය වෙත ඉදිරිපත් කරනු ලැබිය යුතු ය.

- (3) සැකකරු විසින්, මේ පනත යටතේ වන වරදක් සිදු කර ඇති බවට හෝ සිදු කිරීමට සම්බන්ධ වී ඇති බවට වූ කිසිදු චෝදනාවක්

වාර්තාවෙහි අන්තර්ගත නොවන්නේ නම්, මහෙස්ත්‍රාත්වරයා විසින්, එම සැකකරු නිදහස් කරනු ලැබිය යුතු ය:

එසේ වුව ද, මහෙස්ත්‍රාත්වරයා විසින්, මේ පනත යටතේ අධිකරණය වෙත ඉදිරිපත් කරන ලද සැකකරුවකු,
5 නීතිපතිවරයාගේ කැමැත්ත ඇතිව, ඊට පෙර ඕනෑම විටක දී නිදහස් කරනු ලැබිය හැකි ය.

(4) විමර්ශන සම්පූර්ණ කරනු ලැබ ඇත්තේ යම් සැකකරුවකු සම්බන්ධයෙන් ද, එවැනි යම් යම් සැකකරුවකු සම්බන්ධයෙන් මේ පනත යටතේ රඳවා තැබීමේ නියමයක් නිකුත් කිරීම හෝ
10 දීර්ඝ කිරීම කරනු නොලැබිය යුතු ය.

(5) මේ පනත යටතේ නිදහස් කරනු ලැබූ යම් තැනැත්තකු සම්බන්ධයෙන් විමර්ශනයක් නැවත ආරම්භ කරනු ලැබිය යුතු ඕනෑම විටක දී, එකී විමර්ශනය නැවත ආරම්භ කිරීම සහ වැඩිදුර විමර්ශන සම්පූර්ණ කිරීම පිළිබඳව මහෙස්ත්‍රාත්වරයාට සහ
15 ශ්‍රී ලංකා මානව හිමිකම් කොමිෂන් සභාවට දැනුම් දෙනු ලැබිය යුතු ය.

38. (1) මේ පනත යටතේ යම් විමර්ශනයක් සිදු කරන පොලීස් නිලධාරියකුට, මහෙස්ත්‍රාත්වරයා විසින් නිකුත් කරනු ලබන ආඥාවක අධිකාරය යටතේ -

20 (අ) රිමාන්ඩ් භාරයේ තබනු ලැබූ සැකකරුවකු සමඟ සම්මුඛ සාකච්ඡා කිරීම සඳහා එම සැකකරුවකු වෙත ප්‍රවේශ වීමට;

පොලීස් නිලධාරියාට රිමාන්ඩ් භාරයේ හෝ බන්ධනාගාරයේ සිටින සැකකරු වෙත ප්‍රවේශ විය හැකි බව

(ආ) ප්‍රකාශ සටහන් කර ගැනීමට; සහ

25 (ඇ) වැඩිදුර විමර්ශන පැවැත්වීමේ කාර්යය සඳහා සැකකරු රිමාන්ඩ් භාරයෙන් ඉවතට ගැනීමට,

හිමිකම තිබිය යුතු ය:

එසේ වුව ද, මේ උපවගන්තියේ දක්වා ඇති සෑම අවස්ථාවක ම, බන්ධනාගාර දෙපාර්තමේන්තුවේ නිලධාරියකු ඊට සහභාගී විය යුතු ය.

(2) සැකකරුවකු, යම් වරදක් සඳහා වරදකරු කරනු ලැබ ඇති සහ යම් කාලසීමාවක් සඳහා බන්ධනාගාරගත කිරීමේ දණ්ඩනය විඳිමින් සිටින අවස්ථාවක දී, මේ පනත යටතේ විමර්ශනයක් පවත්වනු ලබන පොලිස් නිලධරයකුට, මහෙස්ත්‍රාත්වරයා විසින් 5 නිකුත් කරනු ලබන ආඥාවක අධිකාරය යටතේ -

(අ) බන්ධනාගාරයේ සිටින එකී සැකකරු සමඟ සම්මුඛ සාකච්ඡා කිරීම සඳහා එම සැකකරු වෙත ප්‍රවේශ වීමට;

(ආ) ප්‍රකාශ සටහන් කර ගැනීමට; සහ

10 (ඇ) වැඩිදුර විමර්ශන පැවැත්වීමේ කාර්යය සඳහා සැකකරු බන්ධනාගාරයෙන් ඉවතට ගැනීමට,

හිමිකම තිබිය යුතු ය:

එසේ වුව ද, මේ උපවගන්තියේ දක්වා ඇති සෑම අවස්ථාවක ම, බන්ධනාගාර දෙපාර්තමේන්තුවේ නිලධරයකු ඊට සහභාගී විය 15 යුතු ය.

39. (1) මේ පනත හෝ වෙනත් යම් ලිඛිත නීතියක් යටතේ වන වරදකට රිමාන්ඩ් භාරයේ හෝ බන්ධනාගාරය භාරයේ තබනු ලැබූ යම් තැනැත්තකු -

රිමාන්ඩ් භාරයේ හෝ බන්ධනාගාරය භාරයේ තැබීම අතරතුර රඳවා තැබීම

(අ) මේ පනත යටතේ යම් වරදක් සිදු කර ඇති බවට;

20 (ආ) මේ පනත යටතේ යම් වරදක් සිදු කිරීමට තැත් කර ඇති බවට, අනුබල දී ඇති බවට හෝ කුමන්ත්‍රණය කර ඇති බවට හෝ මේ පනත යටතේ වන යම් වරදක් සිදු කිරීමට සූදානම්වී යම් ක්‍රියාවක් සිදු කර ඇති බවට; හෝ

25 (ඇ) සිරභාරයට ගැනීමට පෙරාතුව, මේ පනත යටතේ යම් වරදක් සිදු කර ඇති බවට සහ එකී පොලිස් ස්ථානය භාර නිලධරයා එම කරුණ දැන නොසිටි බවට,

පොලිස් ස්ථානයක් භාර නිලධරයා වෙත විශ්වසනීය තොරතුරු ලැබුණු අවස්ථාවක දී, එම පොලිස් ස්ථානය භාර නිලධරයා විසින්, එම තොරතුරු නීතිපතිවරයා වෙත වාර්තා කරනු ලැබිය යුතු ය.

- (2) මහාධිකරණයේ විනිශ්චයකාරවරයකු විසින්, නීතිපතිවරයා
- 5 විසින් කරනු ලබන ඉල්ලීමක් මත, එම තොරතුරු පිළිබඳ වහාම පරීක්ෂා කරනු ලැබිය යුතු අතර, පරීක්ෂණය අවසානයේ දී, සැකකරුට විරුද්ධව ඇති චෝදනාව ප්‍රබල සාක්ෂි මත සිදු කර ඇති බව පෙනී යන බවට මහාධිකරණයේ විනිශ්චයාරවරයා සැහීමට පත් වන්නේ නම් සහ සැකකරු වැඩිදුර විමර්ශන සඳහා රැඳවුම් භාරයේ
- 10 තැබීම යෝග්‍ය බවට මහාධිකරණයේ විනිශ්චයකාරවරයා විසින් සලකනු ලබන්නේ නම්, මහාධිකරණයේ විනිශ්චයකාරවරයා විසින්, රඳවා තැබීමේ නියමයක් ඉදිරිපත් කරනු ලැබූ විට, රඳවා තැබීමේ නියමය බලාත්මක කිරීම සඳහා ආඥාවක් කරනු ලැබිය හැකි අතර -

- 15 (අ) සැකකරුගේ භාරය යම් අනුමත රඳවා තැබීමේ ස්ථානයක් වෙත මාරු කිරීමට;
- (ආ) සැකකරු රිමාන්ඩ් භාරයෙන් ඉවත් කිරීමට;
- (ඇ) එකී රඳවා තැබීමේ නියමය ප්‍රකාරව එම සැකකරු රඳවා තබා ගැනීමට; සහ
- 20 (ඈ) සැකකරු හුදෙකලා කොට තබන ලෙසට හෝ ආරක්ෂාව යටතේ තබන ලෙස නියෝග කිරීමට,

පොලිස් ස්ථානය භාර නිලධරයාට අවසර දෙනු ලැබිය හැකි ය.

- (3) මේ වගන්තිය යටතේ කරනු ලබන රඳවා තැබීමේ නියමය -

- (අ) ලේකම්වරයා විසින් නිකුත් කරනු ලැබිය යුතු ය;
- 25 (ආ) වරකට සති දෙකක කාලසීමාවක් බැගින් මාස හයක් නොඉක්මවන සමුච්චිත කාලසීමාවක් සඳහා විය යුතු ය; සහ

- (ඇ) සෑම දින දහහතරකට වරක් ම මහාධිකරණයේ විනිශ්චයකාරවරයා විසින් සමාලෝචනයට ලක් කරනු ලැබිය යුතු අතර එම රඳවා තැබීමේ නියමය සම්බන්ධයෙන් 35 වන සහ 36 වන වගන්තිවල විධිවිධාන අවශ්‍ය වෙනස් කිරීම් සහිතව අදාළ විය යුතු ය.
- 5
- (4) සැකකරු රිමාන්ඩ් භාරයේ සිට හෝ බන්ධනාගාරය භාරයේ සිට රැඳවුම් භාරයට මාරු කිරීම පිළිබඳව, මහාධිකරණය විසින්, ශ්‍රී ලංකා මානව හිමිකම් කොමිෂන් සභාව වෙත දැනුම් දෙනු
- 10
- ලැබිය යුතු ය.
- (5) (අ) බන්ධනාගාරය භාරයේ සිටි තැනැත්තකු විසින් මේ පනත යටතේ රැඳවුම් භාරයේ ගතකළ කාලසීමාව, එම තැනැත්තාගේ දණ්ඩන නියමයේ කාලසීමාවේ කොටසක් ලෙස සලකනු ලැබිය යුතු ය.
- 15
- (ආ) රිමාන්ඩ් භාරයේ සිටි තැනැත්තකු විසින් මේ පනත යටතේ රැඳවුම් භාරයේ ගත කළ කාලසීමාව, අපරාධ නඩු විධාන සංග්‍රහය පනතේ 203 වන වගන්තියේ කාර්ය සඳහා ඔහුගේ රිමාන්ඩ් භාරයේ සිටින කාලසීමාවේ කොටසක් ලෙස සලකනු ලැබිය යුතු ය.
- 20
- (6) මාස හයක කාලසීමාව අවසන් වූ පසු හෝ ඊට පෙර ඕනෑම විටක දී විමර්ශන අවසන් වී ඇති බවට නීතිපතිවරයා විසින් මහාධිකරණයට දැනුම් දෙනු ලබන්නේ නම්, මහාධිකරණයේ විනිශ්චයකාරවරයා විසින්, සැකකරු නැවතත්, අවස්ථාවෝචිත පරිදි, රිමාන්ඩ් භාරයට හෝ බන්ධනාගාරයේ භාරයට පත් කිරීම
- 25
- සඳහා ආඥාවක් කරනු ලැබිය යුතු ය.
- (7) බන්ධනාගාරය භාරයේ සිටින තැනැත්තකු මේ පනත යටතේ වන යම් විමර්ශනයක සැකකරුවකු වන අවස්ථාවක දී, බන්ධනාගාර කොමසාරිස් ජනරාල්වරයා විසින්, දණ්ඩන නියමයේ කාලසීමාව අවසන් වූ විට, එම සැකකරු රිමාන්ඩ් භාරයේ තැබීමේ
- 30
- හෝ මේ පනතේ විධිවිධාන ප්‍රකාර වෙනත් යම් සුදුසු ආඥාවක් කිරීමේ කාර්යය සඳහා, ඔහු සැකකරුවකු බවට පත් කර ඇත්තේ යම් මහෙස්ත්‍රාත් අධිකරණයක් මගින් ද, එම අදාළ මහෙස්ත්‍රාත් අධිකරණය වෙත එම සැකකරු ඉදිරිපත් කරනු ලැබිය යුතු ය.

40. මේ පනත යටතේ රිමාන්ඩ් භාරයේ තබා ඇති හෝ රඳවා තබා ඇති සැකකරුවකුට, ලිඛිත නීතියෙන් පනවා ඇති කොන්දේසිවලට යටත්ව, ස්වකීය ඥාතීන්, නීතිඥවරයා හෝ ඔහුගේ කැමැත්ත අනුව වෙනත් යම් තැනැත්තකු සමග සන්නිවේදනය කිරීමේ සහ ඔවුන්ට සැකකරු වෙත පැමිණීමේ අයිතිවාසිකම තිබිය යුතු ය.

රිමාන්ඩ් භාරයේ සිටින හෝ රඳවා තබා ඇති සැකකරුට නීතිඥවරයකු වෙත ප්‍රවේශ විය හැකි බව යනාදිය

41. (1) මේ පනතේ විධිවිධාන සමග අනනුකූල නොවන්නා වූ, අපරාධ නඩු විධාන සංග්‍රහය පනතේ විධිවිධාන, අවශ්‍ය වෙනස් කිරීම් සහිතව, මේ පනත යටතේ වන යම් විමර්ශනයක් හෝ නඩු කටයුත්තක් සම්බන්ධයෙන් අදාළ කර ගනු ලැබිය යුතු ය.

අපරාධ නඩු විධාන සංග්‍රහය පනත අදාළ කර ගැනීම

(2) අපරාධ නඩු විධාන සංග්‍රහය පනතේ 115 වන සහ 116 වන වගන්තිවල විධිවිධාන, මේ පනත යටතේ වන සැකකරුවකුට අදාළ නොවිය යුතු ය.

- (3) අපරාධ නඩු විධාන සංග්‍රහය පනතේ පටහැනිව කුමක් සඳහන් වුව ද, ඒ පනතේ 306 වන වගන්තියේ විධිවිධාන, මේ පනත යටතේ වන යම් වරදක් සඳහා අධිකරණය විසින් වරදකරු බවට තීරණය කරනු ලැබූ හෝ අධිකරණය ඉදිරියෙහි තමා වරදකරු බවට උත්තරවාද දෙන යම් තැනැත්තකු සම්බන්ධයෙන් අදාළ නොවිය යුතු ය.

20

IV වන කොටස

මේ පනත යටතේ වන විමර්ශනවලට පහසුකම් සැලසීම සඳහා වන ඇතැම් නිලධාරීන්ගේ බලතල සහ කාර්ය

42. (1) මේ පනත යටතේ වන යම් වරදක් සිදු කිරීම වැළැක්වීම සඳහා උචිත විය හැකි යම් පියවරක් ගැනීම, සෑම පොලිස් නිලධාරියකුගේ ම, යම් සන්නද්ධ හමුදා සාමාජිකයකුගේ ම සහ වෙරළ ආරක්ෂක නිලධාරියකුගේ ම කාර්යය විය යුතු ය.

මේ පනත යටතේ වන වැරදි සිදු කිරීම වැළැක්වීම ඇතැම් නිලධාරීන්ගේ කාර්යය වන බව

(2) (1) වන උපවගන්තියේ කාර්යය සඳහා ඵ්වැනි යම් නිලධාරියකු විසින් -

- (අ) සඳහා වශයෙන්;
- (ආ) වරද සිදු කිරීම මගින් පැමිණවිය හැකි හානියට සමානුපාතිකව; සහ
- (ඇ) මේ පනත යටතේ යම් වරදක් සිදු කිරීම වළක්වනු ලැබීමට හෝ මේ පනත යටතේ යම් වරදක් සිදු කරනු ලැබූ තැනැත්තන් අල්ලා ගැනීම සඳහා එම පියවර අවශ්‍ය විය හැකි ප්‍රමාණයට පමණක්,

එම පියවර ගනු ලැබිය යුතු ය.

- 43. (1)** අවස්ථානුගත කරුණු යටතේ එසේ සාධාරණීකරණය හවුල් විමර්ශන කරනු ලබන්නේ නම්, මේ පනත යටතේ සිදු කරන ලදැය කියනු ලබන වරදක් පිළිබඳව විමර්ශනයක් පැවැත්වීමේ කාර්යය සඳහා, පොලිස්පතිවරයා සහ, ලේකම්වරයා විමසා පොලිස්පතිපතිවරයා විසින් නිශ්චය කරනු ලැබිය හැකි ශ්‍රී ලංකාව තුළ පවතින වෙනත් යම් විමර්ශන අධිකාරියක් අතර යම් ගිවිසුමක් ඇති කර ගැනීම මගින් නිශ්චිත කාලසීමාවක් සඳහා හවුල් විමර්ශන කණ්ඩායමක් සකස් කරනු ලැබිය හැකි ය.

- (2) විදේශ රාජ්‍යයක් විසින් ඉල්ලීමක් ඉදිරිපත් කරනු ලැබ ඇති අවස්ථාවක දී, අමාත්‍යවරයාගේ එකඟතාව ඇතිව පොලිස්පතිවරයා විසින්, පහත සඳහන් දේ පිළිබඳව හවුල් විමර්ශන කණ්ඩායම් ස්ථාපිත කරනු ලැබිය හැකි ය. එනම් :-

- (අ) ශ්‍රී ලංකාව සහ වෙනත් විදේශ රාජ්‍යය පාර්ශ්වයන් වන්නා වූ ද්විපාර්ශ්වික හෝ බහුපාර්ශ්වික ගිවිසුම් හෝ වැඩපිළිවෙළ යටතට ගැනෙන කාරණා; හෝ
- (ආ) එවැනි ගිවිසුම් හෝ වැඩපිළිවෙළ නොමැති අවස්ථාවක දී, ඒ ඒ සිදුවීම මත පදනම්ව ක්‍රියාකිරීම.

- (3) (අ) විමර්ශන, නීතිය බලාත්මක කිරීම, නියාමන කාර්ය සහ නඩු පැවරීම, යම් තැනැත්තකු හෝ පුද්ගල

5 මණ්ඩලයක් විසින්, යම් විමර්ශනයක නියැලී සිටින නියෝජ්‍යායතන හෝ රාජ්‍ය විසින් සම්බන්ධීකරණය කිරීම සහ එක්ව ක්‍රියා කිරීම අවශ්‍ය වන්නා වූ එකම විෂය වස්තුවක් මත විමර්ශන පවත්වනු ලබන අවස්ථාවක දී; සහ

(ආ) (2) වන උපවගන්තියේ කාර්ය සඳහා, විමර්ශන කටයුතු ශ්‍රී ලංකාවේ දී සහ වෙනත් විදේශ රාජ්‍යයකදී සමගාමීව පවත්වනු ලැබිය යුතු වන අවස්ථාවක දී,

හවුල් විමර්ශන කණ්ඩායම් පිහිටුවනු ලැබිය හැකි ය.

10 (4) විමර්ශනයට යටත් වූ තැනැත්තන් නිසි අධිකරණ බලය ඇති අධිකරණවල දී විභාගයට භාජනය කරනු ලබන අවස්ථාවක දී, හවුල් විමර්ශන අතරතුර දී ලබාගත් තොරතුරු, එකී නිසි අධිකරණ බලය සහිත අධිකරණ විසින් භාවිත කරනු ලැබිය හැකි ය.

44. (1) මේ පනතේ කාර්ය සඳහා, මේ පනත ප්‍රකාරව විමර්ශනවලට පහසුකම් සැලසීම සඳහා වන බලතල

15 විමර්ශනයක් සිදු කිරීම පොලිස් ස්ථානයක් භාර නිලධාරියකු විසින් ලිඛිතව බලය ලබා දී ඇති පොලිස් නිලධාරියකුට, මහෙස්ත්‍රාත්වරයකුගෙන් ලබාගත් ආඥාවක් මත, මේ පනත යටතේ වරදක් සිදු කරන ලදැයි කියනු ලබන යම් සැකකරුවකුගෙන් -

20 (අ) (2) වන, (3) වන සහ (4) වන උපවගන්තිවල විධිවිධානවලට යටත්ව, සහකාර පොලිස් අධිකාරිවරයකුගේ නිලයට නොඅඩු නිලයක් දරන පොලිස් නිලධාරියකුට දිවුරුම් ප්‍රකාශයක් ලබා දෙන ලෙස ඉල්ලා සිටිනු ලැබිය හැකි ය;

25 (ආ) එම සැකකරුට සන්නකයේ හෝ පාලනයේ පැවතිය හැකි විමර්ශනයට අදාළ යම් ලේඛනයක් හෝ දෙයක් භාර දෙන ලෙස ඉල්ලා සිටිනු ලැබිය හැකි ය.

එසේ වුව ද -

- (i) එම ලේඛනය හෝ දෙය භාරගත් බවට වන ප්‍රකාශයක් එම සැකකරුට ලිඛිතව නිකුත් කරනු ලැබිය යුතු ය; සහ
- (ii) එම ලේඛනය හෝ දෙය භාර ගැනීම පිළිබඳව නොපමාව මහෙස්ත්‍රාත්වරයා වෙත වාර්තා කරනු ලැබිය යුතු ය.

(2)(1) වන උපවගන්තියේ (අ) ඡේදය යටතේ දිවුරුම් ප්‍රකාශයක් ලබා දිය යුතු වන්නේ කවර සහකාර පොලිස් අධිකාරීවරයකුගේ නිලයට නොඅඩු නිලයක් දරන පොලිස් නිලධාරියකුට ද, එම පොලිස් නිලධාරියා විසින්, ඒ දිවුරුම් ප්‍රකාශය ලබා දෙන අවස්ථාවේ දී, (3) වන, (4) වන සහ (5) වන උපවගන්තිවල විධිවිධානවලට අනුකූලව ක්‍රියා කරනු ලැබ ඇති බවට සහතික කරනු ලැබිය යුතු ය.

(3) තමා වරදක් කළ බවට හැඟවෙන හෝ අපරාධාරෝපණය කරන දිවුරුම් ප්‍රකාශයක් කිරීමට සැකකරුවකුට බැඳීමක් නොමැති විය යුතු අතර, එවැනි යම් දිවුරුම් ප්‍රකාශයක් ඒ සැකකරුට එරෙහිව ආවේශය කර ගනු නොලැබිය යුතු ය.

(4) සම්මුඛ සාකච්ඡාවකට භාජනය විය යුතු සහ තමාගේ ප්‍රකාශය සටහන් කර ගනු ලැබිය යුතු හෝ තමාගේ දිවුරුම් ප්‍රකාශයක් ලබා ගනු ලැබිය යුතු යම් සැකකරුවකුට එකී සම්මුඛ සාකච්ඡාවට, ප්‍රකාශය සටහන් කර ගැනීමට හෝ දිවුරුම් ප්‍රකාශය ලබා දීමට පෙරාතුව, නීති උපදෙස් ලබා ගැනීම සඳහා ඔහු කැමති නීතිඥවරයකු වෙත ප්‍රවේශ වීමට ඔහුට ඇති අයිතිවාසිකම පිළිබඳ දැනුම් දෙනු ලැබිය යුතු ය.

(5) මේ වගන්තියේ විධිවිධාන යටතේ ක්‍රියා කරන පොලිස් නිලධාරියකු විසින්, යම් සැකකරුවකු සම්මුඛ සාකච්ඡාවට භාජනය කරනු ලැබීමට පෙරාතුව ඒ තැනැත්තාට මේ පනත යටතේ වන ඔහුගේ අයිතිවාසිකම් දැනුම් දෙනු ලැබිය යුතු ය.

(6) මේ වගන්තිය යටතේ කරනු ලබන සෑම සම්මුඛ සාකච්ඡාවක් ම ශ්‍රව්‍ය දෘශ්‍ය ආකාරයට පටිගත කරනු ලැබිය යුතු අතර, එම පටිගත කිරීම විමර්ශනයේ නිල වාර්තාවෙහි කොටසක් විය යුතු ය.

(7) තාක්ෂණික දෝෂ හෝ වෙනත් විශේෂ අවස්ථානුගත කරුණු හේතුවෙන් (6) වන උපවගන්තිය ප්‍රකාර සම්මුඛ සාකච්ඡාවක් පටිගත කිරීම ප්‍රායෝගිකව සිදු කළ නොහැකි අවස්ථාවක දී, සම්මුඛ සාකච්ඡාව සිදු කරනු ලබන පොලිස් නිලධාරියා විසින් -

- 5 (අ) ඒ දෝෂය හෝ නොහැකියාව සඳහා හේතු ලිඛිතව වාර්තාගත කළ යුතු ය;
- (ආ) ප්‍රායෝගිකව හැකි තාක් ඉක්මනින්, ඒ සම්මුඛ සාකච්ඡාව පටිගත කිරීමෙන් තොරව දිගට ම පවත්වාගෙන යාම සඳහා මහෙස්ත්‍රාත්වරයාගේ අනුමතය ලබාගත යුතු ය;
- 10 (ඇ) ලබාගත්, ප්‍රකාශය සැකකරුට වටහා ගත හැකි භාෂාවකින් කියවා තේරුම්කර දුන් බවට සහ ඒ සැකකරු විසින් එය අත්සන් කරනු ලබන බවට හෝ ඔහු එය පිළිගන්නා බවට ලිඛිතව දක්වන බවට සහතික කරනු ලැබිය යුතු ය.
- 15

(8) ශ්‍රව්‍ය දෘශ්‍ය පටිගත කිරීමෙහි පිටපතක්, ප්‍රමාදයකින් තොරව මහෙස්ත්‍රාත්වරයා වෙත ඉදිරිපත් කරනු ලැබිය යුතු අතර, යුක්තියේ යහපත උදෙසා අධිකරණය විසින් නිශ්චය කරනු ලැබිය හැකි කොන්දේසිවලට යටත්ව, සැකකරුට හෝ ඔහුගේ 20 නීතිඥවරයාට ද ලබා දෙනු ලැබිය යුතු ය.

(9) අධිකරණය විසින් පිළිගනු ලැබිය හැකි සාධාරණ හේතුවක් නොමැතිව (6) වන උපවගන්තියේ සඳහන් නියම කිරීම් උල්ලංඝනය කරමින් ලබා ගන්නා ලද යම් ප්‍රකාශයක්, එහි ස්වේච්ඡාභාවය සහ ආවේශ්‍යතාව සම්බන්ධයෙන් අධිකරණයේ 25 දැඩි සුපරීක්ෂාවට යටත් විය යුතු ය.

45. යම් වාහනයක්, යාත්‍රාවක්, දුම්රියක්, ගුවන් යානයක් හෝ මිනිසුන් රහිත වාහනයක් භාර තැනැත්තකු, මේ පනතේ කාර්ය සඳහා ඒ වාහනය, යාත්‍රාව, දුම්රිය, ගුවන් යානය හෝ මිනිසුන් රහිත වාහනය තවත්වන ලෙස පොලිස් නිලධාරියකු, සන්නද්ධ හමුදා 30 සාමාජිකයකු හෝ වෙරළ ආරක්ෂක නිලධාරියකු විසින් කරන වාහනයක්, යාත්‍රාවක් යනාදිය තැවැත්වීම සඳහා බලය භාවිත කිරීම

ලද යම් මෙහෙයුම් විධානයකට අවනත නොවන අවස්ථාවක දී, එම පොලිස් නිලධරයා, සන්නද්ධ හමුදා සාමාජිකයා හෝ වෙරළ ආරක්ෂක නිලධරයා විසින් එකී වාහනය, යාත්‍රාව, දුම්රිය, ගුවන් යානය හෝ මිනිසුන් රහිත වාහනය නැවැත්වීම සඳහා දැඩි ලෙස අවශ්‍ය කරනු ලැබිය හැකි බලය භාවිත කරනු ලැබිය හැකි ය:

5

එසේ වුව ද, එවැනි යම් බලයක් භාවිත කළ හැකි වන්නේ, එකී වාහනය, යාත්‍රාව, දුම්රිය, ගුවන් යානය හෝ මිනිසුන් රහිත වාහනය නතර කිරීමේ අන් සියලු ක්‍රම අසාර්ථක වී තිබෙන අවස්ථාවක දී පමණක් වන්නේ ය.

10

46. (1) මේ පනත යටතේ වන විමර්ශනයක් සිදු කිරීමේ කාර්යය සඳහා හෝ වරදක් සිදු කිරීම වැළැක්වීම සඳහා කරන ලදැයි කියනු ලබන වරදකට සම්බන්ධ යම් වාහනයක, යාත්‍රාවක, දුම්රියක, ගුවන් යානයක, මිනිසුන් රහිත වාහනයක හෝ ගුවන්යානා පද්ධතියක පාලනය තමා යටතට ගැනීමට පොලිස් නිලධරයකු හිමිකම් ලැබිය යුතු ය.

යම් වාහනයක්, යාත්‍රාවක් යනාදිය ස්වකීය පාලනය යටතට ගැනීම

15

(2) එකී පාලනය තමා යටතට ගැනීම වහාම මහෙස්ත්‍රාත්වරයකු වෙත වාර්තා කරනු ලැබිය යුතු ය.

20

47. (1) මේ පනත යටතේ විමර්ශනයක් සිදු කිරීමේ කාර්යය සඳහා, පොලිස් ස්ථානයක් භාර නිලධරයා විසින් -

යාත්‍රාවක්, ගුවන් යානයක් යනාදිය පිටත් වීම හෝ යාත්‍රා කිරීම අත්හිටුවීම හෝ පමා කිරීම

(අ) යම් ගුවන් යානයක් පිටත් වීම හෝ යම් යාත්‍රාවක් යාත්‍රා කිරීම පැය හතළිස් අටක් නොඉක්මවන කාල සීමාවකට අත්හිටුවීම හෝ පමා කිරීම;

(ආ) එවැනි යම් ගුවන් යානයක් නම් කරනු ලැබූ ගුවන් තොටුපලකට හෝ වෙනත් යම් සුදුසු ස්ථානයකට ගොඩබැස්වීම; හෝ

25

(ඇ) යම් යාත්‍රාවක් යම් තොටුපලකට හෝ වරායකට හෝ වෙනත් සුදුසු ස්ථානයකට ගෙන ඒම,

සඳහා විධාන කරමින් ආඥාවක් නිකුත් කිරීම සඳහා යම් ගුවන්යානයක් හෝ යාත්‍රාවක් පිහිටා ඇති ප්‍රදේශයේ අධිකරණ

බලය ඇති මහෙස්ත්‍රාත්වරයා වෙත ඉල්ලීමක් කරනු ලැබිය හැකි අතර, මහෙස්ත්‍රාත්වරයා විසින්, එම ඉල්ලීම සලකා බැලීමෙන් පසු, එකී ආඥාවේ නිශ්චිතව දක්වනු ලැබිය හැකි යම් කොන්දේසියකට යටත්ව, එකී ආඥාව නිකුත් කරනු ලැබිය හැකි ය:

- 5 එසේ වුව ද, ජාතික ආරක්ෂාවේ යහපත පිණිස එවැනි හදිසි අවශ්‍යතාවක් ඇති අවස්ථාවක දී, නියෝජ්‍ය පොලිස්පතිවරයකුගේ නිලයට නොඅඩු නිලයක් දරන පොලිස් නිලධරයකු විසින්, එකී විධානය නිකුත් කිරීමෙන් පැය විසිහතරක් ඇතුළත මහෙස්ත්‍රාත්වරයා විසින් පසුව එකී විධානය අනුමත කරනු
- 10 ලැබීමට යටත්ව, (1) වන උපවගන්තියේ (අ), (ආ) හෝ (ඇ) ඡේදවල සඳහන් යම් ක්‍රියාමාර්ගක් ගැනීම සඳහා විධාන ලබා දෙනු ලැබිය හැකි ය.

- (2) ගුවන් ආරක්ෂණ නිශ්කාෂණය ලබා ගැනීමේ කාර්යය සඳහා යම් ගුවන් යානයක් සම්බන්ධයෙන් නිකුත් කරනු ලැබූ එවැනි යම්
- 15 ආඥාවක් හෝ මෙහෙයුම් විධානයක් පිළිබඳව 2002 අංක 34 දරන ශ්‍රී ලංකා සිවිල් ගුවන් සේවා අධිකාරිය පනත යටතේ පත් කරන ලද සිවිල් ගුවන් සේවා අධ්‍යක්ෂ ජනරාල්වරයා වෙත දැනුම් දෙනු ලැබිය යුතු ය.

- (3) සිවිල් යාත්‍රාවක් සම්බන්ධයෙන් ආඥාව හෝ මෙහෙයුම්
- 20 විධානය නිකුත් කරනු ලැබ ඇති අවස්ථාවක දී, එකී ආඥාව හෝ මෙහෙයුම් විධානය පිළිබඳ පූර්ව දැනුම්දීමක් 1971 අංක 52 දරන වෙළෙඳ නැව් පනත යටතේ පත් කරන ලද වෙළෙඳ නැව් අධ්‍යක්ෂ ජනරාල්වරයා සහ 1979 අංක 51 දරන ශ්‍රී ලංකා වරායවල් පිළිබඳ අධිකාරිය පනත යටතේ පිහිටුවන ලද ශ්‍රී ලංකා වරායවල් පිළිබඳ
- 25 අධිකාරිය වෙත ලබා දෙනු ලැබිය යුතු ය.

48. (1) විමර්ශනයක් සිදු කිරීම සඳහා අත්අඩංගුවේ සිටින වෛද්‍ය සැකකරුවකු හෝ වරදක වින්දිතයකු වෛද්‍ය වෘත්තියකු පරීක්ෂණ විසින් පරීක්ෂා කරනු ලැබීම අවශ්‍ය බවට පොලිස් ස්ථානය භාර නිලධරයා විසින් සලකනු ලබන අවස්ථාවක දී, ඔහු විසින්, එකී
- 30 සැකකරුගේ හෝ වින්දිතයාගේ කැමැත්ත ඇතිව, එකී සැකකරු හෝ වින්දිතයා රජයේ වෛද්‍ය නිලධරයකු විසින් පරීක්ෂා කරනු ලැබීමට කටයුතු සලස්වනු ලැබිය හැකි ය. එකී රජයේ වෛද්‍ය

නිලධරයා විසින්, එකී පරීක්ෂණයේ ප්‍රතිඵල දැක්වෙන වාර්තාවක් එකී පොලිස් නිලධරයා වෙත ඉදිරිපත් කරනු ලැබිය යුතු ය.

- (2) (1) වන උපවගන්තියේ සඳහන් සැකකරු හෝ වින්දිතයා එසේ පරීක්ෂා කරනු ලැබීමට කැමැත්ත පළ කරනු නොලබන අවස්ථාවක දී, පොලිස් නිලධරයා විසින්, එකී ආඥාවේ නම් කර ඇති රජයේ වෛද්‍ය නිලධරයකු විසින් එකී සැකකරු හෝ වින්දිතයා පරීක්ෂා කර ඒ පිළිබඳ වාර්තා කිරීමට බලය ලබා දෙමින් ආඥාවක් කිරීම සඳහා අධිකරණ බලය හිමි මහෙස්ත්‍රාත්වරයා වෙත ඉල්ලීමක් කරනු ලැබිය හැකි ය. එවැනි ආඥාවක් කරනු ලැබූ අවස්ථාවක දී, එකී තැනැත්තා විසින් එකී රජයේ වෛද්‍ය නිලධරයා විසින් පරීක්ෂා කරනු ලැබීමට යටත් විය යුතු අතර, එකී පරීක්ෂණයේ ප්‍රතිඵල දැක්වෙන වාර්තාවක් එකී රජයේ වෛද්‍ය නිලධරයා විසින් මහෙස්ත්‍රාත්වරයා වෙත ඉදිරිපත් කරනු ලැබිය යුතු ය.

- 15 **49. (1)** මේ පනත යටතේ වන වරදක් සිදු කිරීම හා සම්බන්ධ විය හැකි බවට ඔහු විසින් සාධාරණව විශ්වාස කරන යම් ලේඛනයක්, දෙයක් හෝ ද්‍රව්‍යයක් පරීක්ෂා කිරීම හා විශ්ලේෂණය කිරීම සඳහා ආණ්ඩුවේ රස පරීක්ෂකවරයා වෙත හෝ වෙනත් යම් දේශීය හෝ විදේශීය විශේෂඥයකු වෙත සෘජුව ම ඉදිරිපත් කිරීමට පොලිස් ස්ථානය භාර නිලධරයා හිමිකම් ලැබිය යුතු ය:

ආණ්ඩුවේ රස පරීක්ෂකවරයා වෙත හෝ වෙනත් විශේෂඥයකු වෙත අයත්ම ඉදිරිපත් කිරීම

එසේ වුව ද, පරීක්ෂා කිරීම සහ විශ්ලේෂණය කිරීම සඳහා විදේශීය විශේෂඥයකු වෙත ඉදිරිපත් කරනු ලබන අවස්ථාවක දී, එකී පරීක්ෂණය හෝ විශ්ලේෂණය සඳහා ඉදිරිපත් කිරීමට පෙරාතුව මහෙස්ත්‍රාත්වරයාගේ අනුමතය ලබා ගනු ලැබිය යුතු ය.

- 25 (2) ආණ්ඩුවේ රස පරීක්ෂකවරයා හෝ වෙනත් විශේෂඥ විසින්, එකී පරීක්ෂණයේ වාර්තාව, සැකකරු ඉදිරිපත් කර ඇති හෝ සැකකරු ඉදිරිපත් කිරීමට නියමිත මහෙස්ත්‍රාත්වරයාට පිටපතක් සහිතව, අදාළ පොලිස් ස්ථානය භාර නිලධරයා වෙත සෘජුව ම ඉදිරිපත් කරනු ලැබිය යුතු ය.

- 30 **50. (1)** පොලිස් නිලධරයකු විසින්, පොලිස්පතිවරයාගේ අනුමතය ඇතිව සහ අදාළ විදේශ රටෙන් ලබාගත් පූර්ව අනුමතය ඇතිව, මේ පනත ප්‍රකාරව ශ්‍රී ලංකාවෙන් පිටත විමර්ශනයක් සිදු කිරීම නීත්‍යානුකූල වන්නේ ය.

ශ්‍රී ලංකාවෙන් පිටත විමර්ශන

(2) පොලිස්පතිවරයා විසින් බලය දෙන ලද පොලිස් නිලධාරියකු විසින්, ශ්‍රී ලංකාව තුළ හෝ ශ්‍රී ලංකාවෙන් පිටත මේ පනත යටතේ වන වරදක් සිදු කිරීම පිළිබඳව, අදාළ විදේශ රටෙන් සහ ලේකම්වරයාගෙන් ලබා ගත් පූර්ව අනුමතය ඇතිව,
 5 යම් විදේශ රාජ්‍යයක ආයතනයක් හෝ නියෝජ්‍යායතනයක් හෝ විදේශ රාජ්‍යයන් හෝ විදේශ රාජ්‍යයක ආණ්ඩුව විසින් පිහිටුවන ලද ජාත්‍යන්තර සංවිධානයක් සමග ඒකාබද්ධ විමර්ශනයක් කිරීමට භාර ගැනීම සහ එය සිදු කිරීම නීත්‍යානුකූල වන්නේ ය.

51. (1) මේ පනත යටතේ වන වරදක් සිදු කිරීම සම්බන්ධයෙන් මහජනතාවගේ
 10 පොලිස් නිලධාරියකුට තොරතුරු ලැබී ඇති අවස්ථාවක දී, සහ ආරක්ෂාව සඳහා පොලිසිය විසින්
 පැහැදිලි වූ ද, විද්‍යාමාන වූ ද, අන්තරායක් ඇති බව ද ඒ වරද හා සම්බන්ධ හානිවලින් හෝ වැඩිදුරටත් විය හැකි හානිවලින් මෙහෙයුම් විධාන නිකුත් කළ හැකි බව
 තැනැත්තන් ආරක්ෂා කිරීමේ කාර්යය සඳහා පහත දැක්වෙන 15 නිලධාරියාගේ මතය වන්නේ නම්, පොලිස් ස්ථානයක් භාර නිලධාරියා විසින් පහත දැක්වෙන මෙහෙයුම් විධාන එකක් හෝ වැඩි ගණනක් නිකුත් කිරීම සඳහා මහෙස්ත්‍රාත්වරයකු වෙත ඉල්ලීමක් කරනු ලැබිය හැකි ය:-

(අ) යම් ස්ථානයකින් යම් නිශ්චිත වස්තුවක්, 20 වාහනයක්, යාත්‍රාවක්, දුම්රියක්, ගුවන් යානයක් හෝ මිනිසුන් රහිත වාහනයක් ඉවත් කරන ලෙස;

(ආ) වාහනයක්, යාත්‍රාවක්, දුම්රියක්, ගුවන් යානයක් හෝ මිනිසුන් රහිත වාහනයක් එහි වර්තමාන 25 පිහිටීමෙහි ම තැබීම අවශ්‍ය බවට;

(ඇ) වැඩිදුර දැනුම් දීමක් නිකුත් කරනු ලබන තෙක් යාත්‍රාවක් හෝ නැවක් යම් නිශ්චිතව දක්වනු ලබන ප්‍රදේශයක් තුළට යාත්‍රා නොකරන ලෙස;

(ඈ) ගුවන් යානයක්, නිශ්චිතව දක්වනු ලබන ගුවන් 30 අවකාශයකින් පිටතට හෝ එවැනි ගුවන් අවකාශයක් තුළට හෝ පියාසර නොකරන ලෙස;

(ඉ) යම් නිශ්චිත ස්ථානයක ඒකරාශී නොවන ලෙස;

(ඊ) යම් නිශ්චිත රැස්වීමක්, රැළියක් හෝ පෙළපාලියක් නොපවත්වන ලෙස; සහ

(උ) යම් නිශ්චිතව දක්වනු ලබන ක්‍රියාකාරකමක නිරත නොවන ලෙස.

5

- (2) මහේස්ත්‍රාත්වරයා විසින්, එවැනි යම් මෙහෙයුම් විධානයක් නිකුත් කිරීමට පෙරාතුව, ඒ මෙහෙයුම් විධානය නිකුත් කිරීමට අවශ්‍ය බවට සැහීමට පත්විය යුතු අතර සුදුසු බවට මහේස්ත්‍රාත්වරයා විසින් සලකනු ලැබිය හැකි කොන්දේසිවලට යටත්ව ඒ මෙහෙයුම්
- 10 විධානය නිකුත් කිරීම සඳහා ආඥාවක් කරනු ලැබිය හැකි ය:

- එසේ වුව ද, ජාතික ආරක්ෂාවේ යහපත පිණිස එවැනි හදිසි අවශ්‍යතාවයක් ඇති අවස්ථාවක දී, පොලිස් ස්ථානයක් හාර නිලධරයා විසින්, එකී විධානය නිකුත් කිරීමෙන් පැය විසි හතරක් ඇතුළත මහේස්ත්‍රාත්වරයකු විසින් පසුව එකී විධානය අනුමත
- 15 කරනු ලැබීමට යටත්ව, (අ) ඡේදයේ සිට (උ) ඡේදය දක්වා වන ඡේදවල සඳහන් යම් ක්‍රියාමාර්ගයක් ගැනීම සඳහා විධාන නිකුත් කරනු ලැබිය හැකි ය.

- (3) මේ වගන්තිය යටතේ නිකුත් කරනු ලැබූ යම් මෙහෙයුම් විධානයක් පිළිබඳව, ඒ මෙහෙයුම් විධානය නිකුත් කරනු ලැබූ
- 20 අදාළ නිලධරයා විසින් හෝ (අ) ඡේදයේ සිට (උ) ඡේදය දක්වා වන ඡේද යටතේ එවැනි යම් මෙහෙයුම් විධානයක් සඳහා පූර්ව අනුමතය ප්‍රදානය කළ මහේස්ත්‍රාත්වරයා විසින්, ශ්‍රී ලංකා මානව හිමිකම් කොමිෂන් සභාව වහාම දැනුවත් කරනු ලැබිය යුතු ය.

- (4) එවැනි යම් මෙහෙයුම් විධානයක, හදිසි අවස්ථාවන්ට
- 25 මුහුණ දීම සඳහා ද එවැනි යම් මෙහෙයුම් විධානයකින් බලපෑමට ලක්විය හැකි තැනැත්තන්ගේ මානුෂීය අවශ්‍යතා සපුරාලීම සඳහා ද ව්‍යතිරේඛ ඇතුළත් විය හැකි ය.

- (5) එවැනි යම් මෙහෙයුම් විධානයක් ක්‍රියාත්මක වන කාලසීමාව, එක් වරක දී පැය විසි හතරක් නොඉක්මවිය විය යුතු
- 30 අතර, එහි මුළු කාලසීමාව පැය හතත්තු දෙකක් නොඉක්මවිය යුතු ය.

(6) මේ වගන්තිය යටතේ වන යම් මෙහෙයුම් විධානයක් බලාත්මක කිරීම සඳහා, පොලිස්පතිවරයා විසින්, යම් සන්නද්ධ හමුදාවක සාමාජිකයන්ගේ සහාය, අදාළ සන්නද්ධ හමුදාවේ හමුදාපතිවරයාගෙන් ලබාගත් පූර්ව අනුමතය ඇතිව, ලබාගනු 5 ලැබිය හැකි ය.

(7) එවැනි මෙහෙයුම් විධානයක් බලාත්මක කිරීමේ කාර්යය සඳහා පොලිස් නිලධාරීන් විසින් ඒ ප්‍රදේශය හුදකලා කිරීම නීත්‍යානුකූල වන්නේ ය.

(8) මේ වගන්තිය යටතේ නිකුත් කරනු ලැබූ මෙහෙයුම් 10 විධානයකට හිතාමතාම පටහැනිව ක්‍රියා කරන යම් තැනැත්තකු වරදක් සිදු කරනු ලබන අතර, මහෙස්ත්‍රාත්වරයකු විසින් වරදකරු කරනු ලැබූ විට, එක් වසරක් නොඉක්මවන කාලසීමාවක් සඳහා දෙයාකාරයෙන් එක් ආකාරයක බන්ධනාගාරගත කිරීමකට හෝ රුපියල් මිලියනයක් නොඉක්මවන දඩයකට හෝ එකී 15 බන්ධනාගාරගත කිරීම සහ දඩය යන දඬුවම් දෙකට ම හෝ යටත් විය යුතු ය.

V වන කොටස

අපරාධ නඩු කටයුතු පැවරීම කල් තැබීම, අපරාධ නඩු පැවරීම අත්හිටුවීම සහ නඩු විභාගය

20 52. (1) වෙනත් යම් ලිඛිත නීතියක යම් විධිවිධානයක අපරාධ නඩු පටහැනිව කුමක් සඳහන් වුව ද, - කටයුතු පැවරීම කල් තැබීම

(අ) යම් තැනැත්තකුට මරණය හෝ බරපතළ තුවාල සිදු වී නොමැති විට දී; හෝ

25 (ආ) රාජ්‍යයේ හෝ ශ්‍රී ලාංකික ජනතාවගේ ආරක්ෂාව දැඩි ලෙස අන්තරායකට හෝ බලපෑමකට ලක් වී නොමැති විට දී,

නීතිපතිවරයා විසින්, (2) වන උපවගන්තියේ නිශ්චිතව දක්වා ඇති කරුණු සම්බන්ධයෙන් නිසි සැලකිල්ලක් දක්වමින් සහ

(3) වන උපවගන්තියේ දක්වා ඇති කොන්දේසි එකකට හෝ වැඩි ගණනකට යටත් ව, එම සැකකරුට එරෙහිව අපරාධ නඩු කටයුතු පැවරීම වසර විස්සක් නොඉක්මවන කාලසීමාවක් සඳහා කල් තබනු ලැබිය හැකි ය:

- 5 එසේ වුව ද, නීතිපතිවරයා සහ කල් තැබිය හැකි වරද සිදු කර ඇති බවට සැක කරනු ලබන තැනැත්තා අතර පූර්ව එකඟතා ගිවිසුමක් තිබිය යුතු අතර, මේ උපවගන්තිය යටතේ අපරාධ නඩු කටයුතු පැවරීම කල් තැබීමට පෙර මහාධිකරණය විසින් ඒ සඳහා අවසර ලබා දිය යුතු ය:
- 10 එසේ ම තවදුරටත්, එම සැකකරුට එරෙහිව අපරාධ නඩු කටයුතු පැවරීම කල් තබන කාලසීමාව, කරන ලදැයි කියනු ලබන වරද සඳහා නියම කරනු ලැබිය හැකිව තිබූ බන්ධනාගාරගත කිරීමේ කාලසීමාව නොඉක්මවිය යුතු ය.

- (2) නීතිපතිවරයා විසින් (1) වන උපවගන්තිය යටතේ අපරාධ නඩු කටයුතු පැවරීම කල් තබනු ලබන අවස්ථාවේ දී, ඔහු විසින් -

- (අ) රාජ්‍ය ප්‍රතිපත්තිය;
- (ආ) ජාතික යහපත;
- (ඇ) මහජන යහපත;
- (ඈ) පොලිස්පතිවරයාගේ අදහස්;
- 20 (ඉ) වරදේ වින්දිතයන්ගේ අදහස්; සහ
- (ඊ) වූදින තැනැත්තා හෝ ඔහු වෙනුවෙන් ඔහුගේ නීතිඥවරයා විසින් සිදු කරනු ලැබිය හැකි කරුණු දැක්වීම,

සම්බන්ධයෙන් නිසි සැලකිල්ල දක්වනු ලැබිය යුතු ය.

- 25 (3) යම් සැකකරුවකුට එරෙහිව අපරාධ නඩු කටයුතු පැවරීම (1) වන උපවගන්තිය ප්‍රකාර කල් තැබීමට නීතිපතිවරයා විසින්

නිර්ණය කරනු ලබන අවස්ථාවක දී, එම සැකකරුට එරෙහිව අපරාධ නඩු කටයුතු පැවරීම කල් තැබීමට ප්‍රතික්ෂේපයක් වශයෙන්, පහත දැක්වෙන කොන්දේසි එකක් හෝ වැඩි සංඛ්‍යාවක් එම සැකකරුට පැනවීම සඳහා වන ඉල්ලීමක්, මහාධිකරණය වෙත

5 ඉදිරිපත් කරනු ලැබිය යුතු ය:-

(අ) මහාධිකරණය විසින් දෙනු ලබන උපදෙස් පරිදි, නීතිපතිවරයා විසින් නිකුත් කරනු ලබන භාෂා පාඨයක් භාවිත කරමින් මහාධිකරණය ඉදිරියේ, ප්‍රසිද්ධියේ පසුතැවිල්ල ප්‍රකාශ කිරීම සහ සමාව ඉල්ලීම;

10

(ආ) නීතිපතිවරයා විසින් නිශ්චිතව දක්වනු ලබන පරිදි වරදේ වින්දිතයන්ට හානිපූරණය ලබා දීම;

(ඇ) නිශ්චිතව දක්වනු ලබන පුනරුත්ථාපන වැඩසටහනකට සහභාගී වීම;

15

(ඈ) ඒ තැනැත්තා යම් වරදක් කිරීමෙන් වැළකෙන බවට ප්‍රසිද්ධියේ සහතික වීම; හෝ

(ඉ) නිශ්චිතව දක්වනු ලබන ප්‍රජා හෝ සමාජ සේවාවක නිරත වීම.

(4) මහාධිකරණය විසින්, (3) වන උපවගන්තිය යටතේ නීතිපතිවරයා විසින් කරන ලද ඉල්ලීම සලකා බැලීමෙන් පසුව, සැකකරුට මහාධිකරණය ඉදිරියේ පෙනී සිටින ලෙස ආඥාවක් කරනු ලැබිය යුතු අතර, මහාධිකරණය විසින් පනවන ලද කොන්දේසි පිළිබඳ එකී සැකකරුට දැනුම් දෙනු ලැබිය යුතු ය. තව ද, කරුණු දැක්වීමට සහ මහාධිකරණය විසින් එසේ පනවන ලද කොන්දේසිවලට කැමැත්ත පළ කිරීමට, මහාධිකරණය විසින්, එකී සැකකරුට අවස්ථාවක් ලබා දෙනු ලැබිය යුතු ය.

20

25

(5) එකී සැකකරු විසින් (4) වන උපවගන්තිය යටතේ පනවන ලද කොන්දේසි සපුරාලීමට නියම කර ඇති කාලසීමාව ඇතුළත ඒ කොන්දේසි සපුරාලන්නේ නම්, සිදු කරන ලදැයි කියනු ලබන

වරද සම්බන්ධයෙන් එකී සැකකරුට එරෙහිව නීතිපතිවරයා විසින් අපරාධ නඩු කටයුතු පවරනු නොලැබිය යුතු ය.

- (6) වලංගු නිදහසට කරුණකින් තොරව එකී කොන්දේසිවලට අනුකූලව ක්‍රියා කිරීම එකී සැකකරු පැහැර හරින්නේ නම්,
5 නීතිපතිවරයා විසින් එකී සැකකරුට දැන්වීමක් කර, ඔහුට එරෙහිව අපරාධ නඩු කටයුතු පවරනු ලැබිය හැකි ය.

53. (1) වෙනත් යම් ලිඛිත නීතියක යම් විධිවිධානයක අපරාධ නඩු පටහැනිව කුමක් සඳහන් වුව ද- පැවරීම අත්හිටුවීම

(අ) යම් තැනැත්තකුට මරණය හෝ බරපතළ තුවාල සිදුවී නොමැති විට දී; හෝ

- 10 (ආ) රාජ්‍යයේ හෝ ශ්‍රී ලාංකික ජනතාවගේ ආරක්ෂාව දැඩි ලෙස අත්තරායකට හෝ බලපෑමකට ලක්වී නොමැති විට දී,

- නීතිපතිවරයා විසින්, (2) වන උපවගන්තියේ නිශ්චිතව දක්වා ඇති කරුණු සම්බන්ධයෙන් නිසි සැලකිල්ලක් දක්වමින් සහ (3) වන
15 උපවගන්තියේ සඳහන් කොන්දේසි එකකට හෝ වැඩි ගණනකට යටත්ව, මේ පනත යටතේ වන වරදක් සම්බන්ධයෙන් චෝදනා නගනු ලැබ ඇති යම් තැනැත්තකුට එරෙහිව අපරාධ නඩු පැවරීම වසර විස්සක් නොඉක්මවන කාලසීමාවක් සඳහා අත්හිටුවනු ලැබිය හැකි ය:

- 20 එසේ වුව ද, නීතිපතිවරයා සහ අත්හිටුවනු ලැබිය හැකි වරද සම්බන්ධයෙන් චෝදනා නගනු ලැබ ඇති තැනැත්තා අතර පූර්ව එකඟතා ගිවිසුමක් තිබිය යුතු අතර, මේ උපවගන්තිය යටතේ අපරාධ නඩු පැවරීම අත්හිටුවීමට පෙර මහාධිකරණය විසින් ඒ සඳහා අවසර ලබා දිය යුතු ය:

- 25 එසේ ම තවදුරටත්, එම තැනැත්තාට එරෙහිව අපරාධ නඩු පැවරීම අත්හිටුවන කාලසීමාව, ඔහුට දඩුවම් පමුණුවනු ලැබිය හැක්කේ යම් වරදක් සඳහා ද, එම වරදට අදාළ බන්ධනාගාරගත කිරීමේ කාලසීමාව නොඉක්මවිය යුතු ය.

(2) (1) වන උපවගන්තිය යටතේ නීතිපතිවරයා විසින් අපරාධ නඩු පැවරීම අත්හිටුවනු ලබන අවස්ථාවක දී, ඔහු විසින්, 52 වන වගන්තියේ (2) වන උපවගන්තියේ (අ) ඡේදයේ සිට (ඊ) ඡේදය දක්වා වන ඡේදවල නිශ්චිතව දක්වා ඇති කාරණා සම්බන්ධයෙන් 5 නිසි සැලකිල්ලක් දක්වනු ලැබිය යුතු ය.

(3) එම තැනැත්තාට එරෙහිව අපරාධ නඩු පැවරීම (1) වන උපවගන්තිය ප්‍රකාරව අත්හිටුවීමට නීතිපතිවරයා විසින් තීරණය කරනු ලබන අවස්ථාවක දී, ඔහු විසින්, එම තැනැත්තාට එරෙහිව අපරාධ නඩු පැවරීම අත්හිටුවීමට ප්‍රතිෂ්ඨාවක් වශයෙන්, 52 වන 10 වගන්තියේ (3) වන උපවගන්තියේ (අ) ඡේදයේ සිට (ඉ) ඡේදය දක්වා වන ඡේදවල නිශ්චිතව දක්වා ඇති කොන්දේසි එකක් හෝ වැඩි සංඛ්‍යාවක් එම තැනැත්තාට පැනවීම සඳහා වන ඉල්ලීමක් මහාධිකරණය වෙත ඉදිරිපත් කරනු ලැබිය යුතු ය.

(4) 52 වන වගන්තියේ (4) වන, (5) වන සහ (6) වන 15 උපවගන්තිවල විධිවිධාන, අවශ්‍ය වෙනස් කිරීම් සහිතව, මේ වගන්තිය යටතේ අපරාධ නඩු පැවරීම අත්හිටුවීම සඳහා අදාළ විය යුතු ය.

(5) සැක දුරු කිරීම සඳහා -

20 (අ) (i) සැකකරුගේ හෝ මේ පනත යටතේ වන වරදක් සම්බන්ධයෙන් චෝදනා නගනු ලැබ ඇති තැනැත්තාගේ කැමැත්ත නිදහස් ලෙස සහ ස්වේච්ඡාවෙන් ලබා දී ඇති බවට;

25 (ii) රඳවා තබා ගැනීම, තර්ජනය කිරීම, බලාත්කාරය, පෙළඹවීම හෝ අයුතු බලපෑම මගින් එකී කැමැත්ත ලබා ගෙන නොමැති බවට; සහ

30 (iii) ඒ තැනැත්තාට අවබෝධ කරගත හැකි භාෂාවකින්, ගිවිසුමේ ස්වභාවය සහ නෛතික ප්‍රතිවිපාක සහ ඒ ගිවිසුම ප්‍රතික්ෂේප කිරීමට සහ නීතිඥවරයකු

විසින් නියෝජනය කරනු ලැබීමට ඔහුට
ඇති අයිතිවාසිකම පිළිබඳව දැනුම් දෙනු
ලැබ ඇති බවට;

5 මහාධිකරණය විසින් සෑහීමට පත්වනු ලබන්නේ
නම් මිස, 52 වන හෝ 53 වන වගන්තිය යටතේ
ආඥාවක් කරනු නොලැබිය යුතු බවට;

10 (ආ) මහාධිකරණය විසින්, විවෘත අධිකරණයේ
දී සැකකරුගේ හෝ මේ පනත යටතේ වන
වරදක් සම්බන්ධයෙන් චෝදනා නගනු ලැබ ඇති
15 තැනැත්තාගේ පුද්ගලික කැමැත්ත වාර්තාගත
කරනු ලැබිය යුතු අතර, ඒ කැමැත්ත දන්වන ලද
සහ ස්වේච්ඡාවෙන් සිදු කරන ලද බවට සහතික
කර ගැනීමට අවශ්‍ය යයි මහාධිකරණය විසින්
සලකනු ලබන ප්‍රශ්න කිරීම් සිදු කරනු ලැබිය
හැකි බවට;

(ඇ) 52 වන හෝ 53 වන වගන්තිය යටතේ පනවන
ලද කොන්දේසියක් -

20 (i) සිදු කරනු ලැබූ කියනු ලබන වරදට
සමානුපාතික නොවන දඬුවමක් නොවිය
යුතු බවට;

(ii) යම් වරද පිළිගැනීමක් සිදු කිරීමට නියම
කරනු නොලැබිය යුතු බවට; හෝ

25 (iii) සැකකරුගේ හෝ මේ පනත යටතේ වන
වරදක් සම්බන්ධයෙන් චෝදනා නගනු
ලැබ ඇති තැනැත්තාගේ නිර්දෝෂිභාවය
පිළිබඳ පූර්වානුමිතිය උල්ලංඝනය කරනු
නොලැබිය යුතු බවට;

30 (ඈ) කල් තැබීමේ හෝ අත්හිටුවීමේ කාලසීමාව, සිදු
කරන ලදැයි කියනු ලබන වරදේ ස්වභාවයට සහ
බරපතළකමට සමානුපාතික විය යුතු බවට සහ
ඒ ආඥාවේ අරමුණ ඉටුකර ගැනීමට සාධාරණ
ලෙස අවශ්‍යවන්නක් නොඉක්මවිය යුතු බවට;

- (ඉ) සැකකරුවකුට හෝ මේ පනත යටතේ වන වරදක් සම්බන්ධයෙන් චෝදනා නගනු ලැබ ඇති තැනැත්තකුට, තමාට පනවන ලද යම් කොන්දේසියක් වෙනස් කර ගැනීම සඳහා හෝ අවලංගු කර ගැනීම සඳහා ඕනෑම අවස්ථාවක දී මහාධිකරණය වෙත ඉල්ලුම් කරනු ලැබිය හැකි බවට සහ අධිකරණය විසින් සාධාරණ සහ යුක්ති සහගත යැයි සලකනු ලබන පරිදි ඒ ආඥාව කරනු ලැබිය හැකි බවට; සහ
- (ඊ) නඩු කටයුතු කල් තබනු ලබන හෝ අපරාධ නඩු පැවරීම අත්හිටුවනු ලබන කාලය, සාධාරණ නඩු විභාගයක් සඳහා මේ පනත යටතේ වන වරදක් සම්බන්ධයෙන් චෝදනා නගනු ලැබ ඇති තැනැත්තාට ඇති අයිතිවාසිකමට අගතියක් වන පරිදි ක්‍රියාත්මක නොවිය යුතු බවට,

මෙයින් ප්‍රකාශ කර සිටිනු ලැබේ.

54. (1) (අ) ජාතික ආරක්ෂාවේ හෝ මහජන සාමයේ යහපත පිණිස හෝ නඩු විභාගය පැවැත්වෙන අතරතුර වූදිනකදී පීඩිතයාට තර්ජනයක් හෝ බරපතළ හානියක් ඇති වීමේ සැකයක් ඇති අවස්ථාවක දී මේ පනත යටතේ අධිචෝදනා පත්‍රයක් ඉදිරිපත් කර ඇත්තේ රිමාන්ඩ් භාරයේ සිටින යම් තැනැත්තකුට එරෙහිව ද, එම තැනැත්තා යම් නීත්‍යානුකූල බලධරයකුගේ භාරයේ තැබීම අවශ්‍ය බව හෝ යෝග්‍ය බව ලේකම්වරයාගේ මතය වන්නේ නම්, ඔහු විසින්, රඳවා තැබීමේ නියමයක් පිටපතක් ද සමග, රඳවා තැබීමේ නියමයක් නිකුත් කිරීම අවශ්‍ය කරන්නා වූ හේතු දක්වමින් නීතිපතිවරයා මගින් අදාළ මහාධිකරණය වෙත ඉල්ලීමක් කරනු ලැබිය හැකි අතර, එම ඉල්ලීම සහ ඒ සම්බන්ධයෙන් ඉදිරිපත් කර ඇති විරෝධතා පිළිබඳ විභාග කිරීමෙන් පසු, මහාධිකරණය විසින්, සාධාරණ නඩු විභාගයක් පැවැත්වීම සහතික කිරීම සඳහා වන යම් විධානවලට යටත්ව, රඳවා තැබීමේ නියමය බලාත්මක කරන ආඥාවක් කරනු ලැබිය හැකි ය.

නඩු විභාගය අවසන් වන තෙක් රඳවා තැබීම

(ආ) 27 වන වගන්තිය ප්‍රකාර රඳවා තැබූ තැනැත්තකුට අදාළ වන කොන්දේසි, අවශ්‍ය වෙනස් කිරීම් සහිතව, (1) වන

උපවගන්තිය යටතේ රඳවා තබා ඇති තැනැත්තකුට ද අදාළ විය යුතු ය.

(2) (1) වන උපවගන්තිය ප්‍රකාර කරනු ලබන රඳවා තැබීමේ නියමය බන්ධනාගාර කොමසාරිස් ජනරාල්වරයාට සන්නිවේදනය කරනු ලැබිය යුතු අතර, එම නියමයේ නිශ්චිතව දක්වා ඇති බලධරයාට එම තැනැත්තා භාර කිරීම බන්ධනාගාර කොමසාරිස් ජනරාල්වරයාගේ කාර්යය විය යුතු අතර, (54 වන අධිකාරය වූ) බන්ධනාගාර ආඥාපනතේ විධිවිධාන එම තැනැත්තාගේ භාරය සම්බන්ධයෙන් අදාළ වීම අවසන් විය යුතු ය.

10 55. අවස්ථානුගත කරුණු අනුව එම අධිකරණයේ එම වෙනත් කටයුත්ත කලින් අවසන් කිරීම අවශ්‍ය කරන අවස්ථාවක දී මිස, මේ පනත යටතේ යම් තැනැත්තකු විසින් සිදු කර ඇතැයි කියනු ලබන වරදක් සම්බන්ධයෙන් යම් අධිකරණයක පැවැත්වෙන නඩු කටයුතුවලට ඒ අධිකරණයේ වෙනත් සියලු කටයුතු අභිබවා ප්‍රමුඛත්වය ලැබිය යුතු බව

15 ප්‍රමුඛත්වය ලැබිය යුතු ය.

VI වන කොටස

ප්‍රකාශවල ආවේශ්‍යතාව

56. (1) මේ පනත යටතේ වන වරදක් සම්බන්ධයෙන් විමර්ශනයක් සිදු කරන පොලිස් නිලධරයකු විසින් කරනු ලබන ඉල්ලීමක් මත, මහෙස්ත්‍රාත්වරයා විසින්, යම් සැකකරුවකුගෙන් ප්‍රශ්න කර එම සැකකරුගේ ප්‍රකාශය සටහන් කර ගනු ලැබිය හැකි ය.

20 මහෙස්ත්‍රාත්වරයා විසින් ප්‍රකාශ සටහන් කරගත යුතු බව

(2) එම ප්‍රකාශය සටහන් කර ගැනීම පහත දැක්වෙන කොන්දේසිවලට අනුකූලව විය යුතු ය:-

25 (අ) යම් ලිඛිත නීතියක් යටතේ නීතිඥවරයකු වෙත ප්‍රවේශ වීම සඳහා ඔහුට ඇති අයිතිවාසිකම් පිළිබඳව එම තැනැත්තා දැනුවත් කරනු ලැබිය යුතු ය;

30 (ආ) තමා වෙත ඉදිරිපත් කරන ප්‍රශ්නවලට ස්වේඡ්ඡාවෙන් ම පිළිතුරු දීමට එම තැනැත්තා

- 5 විසින් අපේක්ෂා කරන්නේ ද යන්න නිශ්චය කර ගැනීම සඳහා එම තැනැත්තාගෙන් ඒ පිළිබඳ විමසනු ලැබිය යුතු අතර, එම තැනැත්තා විසින් යම් පොරොන්දුවකින්, පෙළඹවීමකින් හෝ තර්ජනයකින් තොරව ස්වේච්ඡාවෙන් ම එම ප්‍රකාශය ලබා දෙන බවට තමා සැහීමට පත් වන්නේ නම් පමණක්, මහෙස්ත්‍රාත්වරයා විසින්, යම් ප්‍රකාශයක් සටහන් කර ගැනීම ආරම්භ කරනු ලැබිය යුතු ය;
- 10 (ඇ) එම තැනැත්තාට එරෙහිව අපරාධ නඩු පවරනු ලැබූ අවස්ථාවක දී, ඔහු විසින් ලබා දෙන්නා වූ ප්‍රකාශයේ අන්තර්ගත දේ ඔහුට එරෙහි සාක්ෂියක් ලෙස භාවිත කරනු ලැබිය හැකි බව පිළිබඳව එම තැනැත්තා දැනුවත් කරනු ලැබිය
- 15 යුතු ය;
- (ඈ) එම තැනැත්තා වෙත ඉදිරිපත් කරන ලද ප්‍රශ්නවලට සහ ඒ ප්‍රශ්න සඳහා ඔහු විසින් ලබා දෙන ලද පිළිතුරුවලට අමතරව, එම තැනැත්තා විසින් ලබා දීමට අපේක්ෂා කරන කවර වූ හෝ
- 20 ප්‍රකාශයක් සටහන් කර ගනු ලැබිය යුතු ය;
- (ඉ) සම්මුඛ සාකච්ඡාවට භාජනය වන තැනැත්තාට මහෙස්ත්‍රාත්වරයා කතා කරන භාෂාව තේරුම් ගැනීමට නොහැකි අවස්ථාවල දී, එම ප්‍රශ්න සහ පිළිතුරු එම තැනැත්තාට සහ මහෙස්ත්‍රාත්වරයාට තේරුම්ගත හැකි භාෂාවන්ට පරිවර්තනය කිරීම සඳහා භාෂණ පරිවර්තකයකුගේ සේවය ලබාගත
- 25 යුතු ය; සහ
- (ඊ) සම්මුඛ සාකච්ඡාව ශ්‍රව්‍ය දෘෂ්‍ය ආකාරයෙන් පටිගත කරනු ලැබිය යුතු අතර එම පටිගත කිරීම අනාගතයේ දී සත්‍යාපනය කිරීම සඳහා තබා ගනු
- 30 ලැබිය යුතු ය.

(3) මහෙස්ත්‍රාත්වරයා විසින්, ප්‍රකාශය සටහන් කර ගැනීමේ කාර්යය සඳහා, පොලිස් ස්ථානය භාර නිලධාරියාගෙන් වාර්තාවක් හෝ ප්‍රශ්නාවලියක් ලබා ගනු ලැබිය හැකි ය.

- (4) නීතිපතිවරයා විසින්, එම ප්‍රකාශය ලබා දුන් තැනැත්තා මේ
- 5 පනත යටතේ වන වරදක් සිදු කිරීම සම්බන්ධයෙන් අධිවෝදනා ලැබ ඇති තැනැත්තකුට එරෙහිව සාක්ෂි දීම සඳහා සාක්ෂිකරුවකු ලෙස කැඳවනු ලබන අවස්ථාවක දී, එම සම්පූර්ණ ප්‍රකාශය ම හෝ එහි කොටසක් සලකුණු කර, එම තැනැත්තාට අදාළ මුල් ප්‍රශ්න කිරීමේ කොටසක් ලෙස සාක්ෂි වශයෙන් ඉදිරිපත් කරනු ලැබිය
- 10 හැකි ය.

(5) (අ) සැකකරු විසින් මහෙස්ත්‍රාත්වරයාට ප්‍රකාශයක් ලබා දීම ප්‍රතික්ෂේප කරනු ලබන අවස්ථාවක දී, මහෙස්ත්‍රාත්වරයා විසින්, එම කරුණු අදාළ පොලිස් නිලධාරියාට සන්නිවේදනය කරනු ලැබිය යුතු ය.

- (ආ) සැකකරු විසින් එසේ ප්‍රකාශයක් ලබා දීම ප්‍රතික්ෂේප කරනු ලබන අවස්ථාවේ දී, ඔහු රඳවා තැබීමේ නියමයක් ප්‍රකාර රැඳවුම් භාරයේ හෝ රිමාන්ඩ් භාරයේ සිටින්නේ නම්, ඔහු, අවස්ථාවෝචිත පරිදි, රැඳවුම් භාරයට හෝ රිමාන්ඩ් භාරයට ආපසු යවනු ලැබිය යුතු අතර මහෙස්ත්‍රාත්වරයා විසින්, අවශ්‍ය
- 20 අවස්ථාවක දී සැකකරුගේ ආරක්ෂාව තහවුරු කිරීමට අවශ්‍ය විය හැකි වැඩිදුරටත් වූ එවැනි ආඥාවක් කරනු ලැබිය හැකි ය.

57. (1) මේ පනත යටතේ සැකකරුවකු හෝ යම් මහෙස්ත්‍රාත්වරයකුට තැනැත්තකු විසින් මහෙස්ත්‍රාත්වරයකුට ලබා දෙනු ලබන යම් ප්‍රකාශයක්, මේ පනතේ (2) වන උපවගන්තියේ සහ, දෙනු ලබන ප්‍රකාශ
- 25 58 වන වගන්තියේ නිශ්චිතව දක්වා ඇති විධිවිධානවලට සහ සාක්ෂි ආඥාපනතේ 24 වන වගන්තියේ විධිවිධානවලට යටත් ව එම තැනැත්තාට එරෙහිව ආවේශ්‍ය කරගනු ලැබිය යුතු ය.

- (2) (අ) වරදක් තමා විසින් කළ බවට හැඟවෙන හෝ අපරාධාරෝපණය කරන ප්‍රකාශයක් ලබා දීමට කිසිදු තැනැත්තකු
- 30 බැඳී නොසිටින්නේ ය.

(ආ) ප්‍රකාශයක් සටහන් කරගනු ලබන මහෙස්ත්‍රාත්වරයකු විසින්, එකී සම්මුඛ සාකච්ඡාවට පෙරාතුව, එකී සම්මුඛ සාකච්ඡාවට භාජනය වන තැනැත්තාව, මේ පනත යටතේ ඔහුට ඇති අයිතිවාසිකම් පිළිබඳ ව දැනුවත් කරනු ලැබිය යුතු ය.

- 5 **58.** වෙනත් යම් ලිඛිත නීතියකට පටහැනිව කුමක් සඳහන් වුව ද, මේ පනත යටතේ වරදක් සිදු කර ඇතැයි කියනු ලබන තැනැත්තකු විසින් මහෙස්ත්‍රාත්වරයකු වෙත කරන ලද ප්‍රකාශයක් - මහෙස්ත්‍රාත්වරයකු වෙත කරනු ලැබූ ප්‍රකාශයක ආවේශ්‍යතාව සඳහා සපුරාලිය යුතු පූර්ව කොන්දේසි

- 10 (අ) එවැනි ප්‍රකාශයක් සටහන් කර ගන්නා ලද මහෙස්ත්‍රාත්වරයා විසින්, ප්‍රකාශය සටහන් කර ගැනීමට පෙරාතුව ම සහ ඉන් ඉක්බිතිව ම ඒ ප්‍රකාශය කරන ලද තැනැත්තා අධිකරණ වෛද්‍ය නිලධරයකුගේ පරීක්ෂාවට ලක් කිරීමට කටයුතු සලස්වන්නේ නම් මිස; සහ

- 15 (ආ) ප්‍රකාශයේ ආවේශ්‍යතාව තහවුරු කර ගැනීම සඳහා මෙහෙයවනු ලැබිය හැකි, ප්‍රාථමික ශක්තූතා පරීක්ෂණය අතරතුර, අධිකරණ වෛද්‍ය නිලධරයාගේ වාර්තාව නඩු පවරන බලධරයා විසින් ඉදිරිපත් කරනු ලබන්නේ නම් මිස,

- 20 එම තැනැත්තාට එරෙහි සාක්ෂි වශයෙන් අවේශ්‍ය කර ගනු නොලැබිය යුතු ය.

VII වන කොටස

විවිධ නියම

- 25 **59. (1)** වෙනත් යම් ලිඛිත නීතියක කුමක් සඳහන් වුව ද, මේ පනත යටතේ වරදක් වීමට හේතු වන ක්‍රියාවක යම් සංවිධානයක් නිරත වී සිටින බවට විශ්වාස කිරීමට ජනාධිපතිවරයාට සාධාරණ හේතු පවතින අවස්ථාවක දී, ජනාධිපතිවරයා විසින්, (මින් මතු “තහනම් කිරීමේ නියමය” යනුවෙන් සඳහන් කරනු ලබන) ගැසට් පත්‍රයෙහි පළකරනු ලබන නියමයක් මගින්, මේ පනතේ විධිවිධාන ප්‍රකාර ඒ සංවිධානය තහනම් කරනු ලැබිය හැකි ය. තහනම් කිරීමේ නියම

(2) තහනම් කිරීමේ නියමයක් මගින් පහත දැක්වෙන තහනම් කිරීම් සිදු කරනු ලැබිය හැකි ය:-

- 5
 - (අ) යම් තැනැත්තකු එම සංවිධානයේ සාමාජිකයකු වීම හෝ එම සංවිධානයට සම්බන්ධ වීම තහනම් කිරීම;
 - (ආ) එකී සංවිධානය විසින් එකී සංවිධානයට සාමාජිකයන් බඳවා ගැනීම තහනම් කිරීම;
 - (ඇ) යම් තැනැත්තකු විසින් එකී සංවිධානයේ පරමාර්ථ මුදුන් පමුණුවා ගැනීම සඳහා ක්‍රියා කිරීම තහනම් කිරීම;
 - (ඈ) එම සංවිධානය විසින් රැස්වීම්, ක්‍රියාකාරකම් සහ වැඩසටහන් පැවැත්වීම තහනම් කිරීම;
 - (ඉ) එම සංවිධානයේ බැංකු ගිණුම් සහ වෙනත් මූල්‍ය තැන්පතු භාවිතය හෝ යෙදවීම තහනම් කිරීම;
- 15
 - (ඊ) යම් තැනැත්තකු විසින් එම සංවිධානය සමග හෝ එම සංවිධානය වෙනුවෙන් ගිවිසුම්වලට එළඹීම තහනම් කිරීම;
 - (උ) අරමුදල් රැස්කිරීම සහ ප්‍රදාන සහ රික්තවරණ ලබා ගැනීම තහනම් කිරීම;
- 20
 - (ඌ) සංවිධානයේ අරමුදල් සහ වත්කම් පැවරීම තහනම් කිරීම;
 - (එ) එම සංවිධානය වෙත පොළඹවා ගැනීම සහ ඒ සංවිධානය වෙනුවෙන් යාවනය කිරීම තහනම් කිරීම;
- 25
 - (ඒ) යම් තැනැත්තකු විසින් එම සංවිධානයේ පරමාර්ථ මුදුන් පමුණුවා ගැනීම සඳහා මුද්‍රිත හෝ

මාර්ගගත පළ කිරීමක් ද ඇතුළුව යම් දෙයක් පළ කිරීම තහනම් කිරීම;

(ඔ) එම සංවිධානය විසින් කාර්යාල පිහිටුවීම සහ පවත්වාගෙන යාම තහනම් කිරීම; හෝ

5 (ඔ) අවශ්‍ය විය හැකි පරිදි, එම සංවිධානයට අදාළ වෙනත් යම් ක්‍රියාකාරකමක් තහනම් කිරීම.

(3) (1) වන උපවගන්තිය යටතේ තහනම් කිරීමේ නියමයක් නිකුත් කරනු ලැබ ඇත්තේ යම් සංවිධානයක් සම්බන්ධයෙන් ද, ඒ සංවිධානය සම්බන්ධයෙන් වෙනත් යම් ලිඛිත නීතියක් යටතේ
10 නිකුත් කරන ලද යම් තහනම් කිරීමක්, සීමා කිරීමක්, අත්හිටුවීමක් හෝ සම්බාධකයක්, (1) වන උපවගන්තිය යටතේ නිකුත් කරන ලද යම් තහනම් කිරීමේ නියමයකට අගතියක් නොමැතිව අඛණ්ඩව ක්‍රියාත්මක විය යුතු ය.

(4) තහනම් කිරීමේ නියමයක් ගැසට් පත්‍රයේ පළ කිරීමෙන්
15 ඉක්බිතිව ම, ඒ තහනම් කිරීමේ නියමය ශ්‍රී ලංකාව තුළ පුළුල් ලෙස බෙදා හැරෙන පුවත්පතක සිංහල, දෙමළ සහ ඉංග්‍රීසි භාෂාවලින් පළ කරනු ලැබීම ද කළ යුතු ය.

(5) (1) වන උපවගන්තිය යටතේ නිකුත් කරන ලද තහනම් කිරීමේ නියමයකින් අගතියට පත් තැනැත්තකු හෝ සංවිධානයක්
20 විසින් -

(අ) තහනම් කිරීමේ නියමය නැවත සලකා බැලීම සඳහා හෝ අවලංගු කිරීම සඳහා ජනාධිපතිවරයා වෙත ඉල්ලීමක් කරනු ලැබිය හැකි ය; හෝ

(ආ) තහනම් කිරීමේ නියමය හෝ (අ) ඡේදය යටතේ
25 ගන්නා ලද තීරණය අධිකරණ සමාලෝචනයට ලක් කිරීම සඳහා අභියාචනාධිකරණය වෙත ඉල්ලීමක් කරනු ලැබිය හැකි ය.

(6) මේ වගන්තිය යටතේ කරන ලද තහනම් කිරීමේ නියමයක්, එය පරිච්ඡින්න කරනු ලබන තෙක් වලංගු විය යුතු ය.

60. (1) නියෝජ්‍ය පොලිස්පතිවරයකුගේ නිලයට නොඅඩු සීමා කිරීමේ
නිලයක් දරන පොලිස් නිලධාරියකු විසින් ඉල්ලීමක් කිරීමේ දී, අඥා
අධිකරණය හමුවේ ඉදිරිපත් කර ඇති කරුණු මත පදනම්ව -

- 5 (අ) යම් තැනැත්තකු මේ පනත යටතේ වන වරදක්
සිදු කිරීමෙහි යෙදෙන බවට, යෙදී ඇති බවට හෝ
යෙදීමට සූදානම් වන බවට;
- (ආ) වරද සිදු කිරීමේ හෝ ඒ වරද සිදු කිරීමට පහසුකම්
සැලසීමේ විශ්වසනීය සහ බරපතළ අවදානමක්
ඒ තැනැත්තා විසින් පෙන්වනු ලබන බවට; සහ
- 10 (ඇ) ඒ වරද සිදු කිරීම වැළැක්වීමේ කාර්යය සඳහා
සීමා කිරීමේ ආඥාව කිරීම අවශ්‍ය වන බවට සහ
අඩු සීමා කිරීමේ පියවර ඵලදායී නොවන බවට,

මහෙස්ත්‍රාත්වරයා සෑහීමකට පත්වන අවස්ථාවක දී,
අවස්ථානුකූලව අවශ්‍ය වන සහ සමානුපාත වන යම් කොන්දේසි
15 පනවමින් මහෙස්ත්‍රාත්වරයා විසින් සීමා කිරීමේ ආඥාවක් කරනු
ලැබිය හැකි ය.

(2) (1) වන උපවගන්තිය යටතේ ආඥාවක් කරන්නේ ද යන්න
නිශ්චය කිරීමේ දී මහෙස්ත්‍රාත්වරයා විසින් -

- 20 (අ) යෝජිත එක් එක් සීමා කිරීමෙහි අවශ්‍යතාව සහ
සමානුපාතිකතාව;
- (ආ) ඇති කර තිබෙන අවදානමේ ස්වභාවය සහ
බරපතළ බව;
- (ඇ) යෝජිත සීමා කිරීම්වලින් අදාළ පුද්ගලයාගේ
මූලික අයිතිවාසිකම් සහ නිදහස මත ඇතිවිය
25 හැකි බලපෑම; සහ
- (ඈ) ආවේක්ෂණය, අධීක්ෂණය කිරීම හෝ වාර්තා
කිරීමේ අවශ්‍යතා ද ඇතුළත්ව, අඩු මැදිහත් වීමේ

පියවර මගින් අරමුණ ඉටුකරගත හැකි ද යන වග,

පිළිබඳ සැලකිල්ලට ගනු ලැබිය යුතු ය.

(3) සීමා කිරීමේ ආඥාවක් මගින් -

- 5 (අ) නිශ්චිතව දක්වන ලද ස්ථාන හෝ ප්‍රදේශවලට ගමන් කිරීම සීමා කිරීම;
- (ආ) නිශ්චිතව දක්වන ලද කාල පරාසයන්වල දී නිශ්චිතව දක්වන ලද පොලිස් ස්ථානයකට වාර්තා කිරීම සඳහා වූ නියමයන්;
- 10 (ඇ) මේ පනත යටතේ වන වරදක් සමග සම්බන්ධතාවක් ඇති බවට සාධාරණ ලෙස විශ්වාස කරනු ලබන තැනැත්තන් හෝ අස්ථිත්ව සමග සන්නිවේදනය කිරීම හෝ සමාගමය සීමා කිරීම; හෝ
- 15 (ඈ) අවශ්‍ය සහ සමානුපාතික වන බවට මහෙස්ත්‍රාත්වරයා විසින් සලකනු ලබන වෙනත් යම් සීමිත කොන්දේසි,

ඇතුළුව, (1) වන උපවගන්තියේ නිශ්චිතව සඳහන් කාර්ය සඳහා දැඩි ලෙස අවශ්‍ය වන්නා වූ ක්‍රියාමාර්ග පමණක් පනවනු ලැබිය
20 හැකි ය.

(4) කිසිදු සීමා කිරීමේ ආඥාවක් මගින් -

- (අ) හඳුනාගත් අවදානමට දැඩි ලෙස අවශ්‍ය වන සහ සමානුපාතික වන තාක් දුරට හැර, යාම් ඊම්, අදහස් ප්‍රකාශ කිරීම, රැස්වීම් හෝ සමාගමය මත පොදු තහනමක් පැනවීම නොකළ යුතු ය; හෝ
- 25 (ආ) සාමාන්‍ය විමර්ශනයකට පහසුකම් සැලසීමේ හෝ සහාය වීමේ කාර්යය සඳහා ම පමණක් ඒ ආඥාව කිරීම නොකළ යුතු ය.

(5) සෑම සීමා කිරීමේ ආඥාවක් ම -

- (අ) වරකට මාස තුනක් නොඉක්මවන කාලසීමාවක් සඳහා කරනු ලැබිය යුතු ය;
- (ආ) ආඥාව සඳහා හේතු සහ එයට පදනම් වූ ප්‍රධාන කාරණා නිශ්චිතව දක්වනු ලැබිය යුතු ය; සහ
- (ඇ) එය (7) වන උපවගන්තිය යටතේ සමාලෝචනය කරනු ලැබීමට යටත් විය යුතු ය.

(6) හදිසි අවස්ථානුගත කරුණු මත ඒ ආඥාව ඒකපාර්ශ්විකව සිදු කිරීමට අවශ්‍ය වන බවට වන වාර්තාගත කරන ලද කරුණු අනුව මහෙස්ත්‍රාත්වරයා විසින් නිශ්චය කරන්නේ නම් මිස, සීමා කිරීමේ ආඥාවක් ඉල්ලා සිටින්නේ යම් තැනැත්තකුට එරෙහිව ද, ඒ තැනැත්තා විසින් කරුණු ඉදිරිපත් කිරීමට සහ ඒ තැනැත්තාව නීතිඥවරයකු විසින් නියෝජනය කරනු ලැබීමට සාධාරණ අවස්ථාවක් ඒ තැනැත්තා වෙත ලබා දිය යුතු අතර, එවැනි අවස්ථාවක දී, හැකි මුල් ම අවස්ථාවේ දී කරුණු ඉදිරිපත් කිරීමට ඒ තැනැත්තාට අවස්ථාවක් සලස්වනු ලැබිය යුතු ය.

(7) සීමා කිරීමේ ආඥාවක් මගින් අගතියට පත් යම් තැනැත්තකු විසින් ඒ ආඥාව ප්‍රතිශෝධනය කිරීම සඳහා හෝ අධිකරණ සමාලෝචනයට ලක් කිරීම සඳහා මහාධිකරණය වෙත හෝ අභියාචනාධිකරණය වෙත ඉල්ලීමක් කරනු ලැබිය හැකි ය.

(8) සීමා කිරීමේ ආඥාවක් ප්‍රත්‍යාදිෂ්ට කරනු ලබන අවස්ථාවක දී හෝ සාධාරණ හේතුවලින් තොරව සිදු කර ඇති බවට අනාවරණය වන අවස්ථාවක දී, බලපෑමට ලක් වූ තැනැත්තා, නීතිය අනුව සුදුසු සහනයක් ඉල්ලා සිටීමට හිමිකම් ලැබිය යුත්තේ ය.

61. (1) (අ) මේ පනත යටතේ වරදක් සිදු කිරීම සඳහා හෝ වරදක් සිදු කිරීමට සූදානම් වීම සඳහා යම් නිශ්චිතව දක්වන ලද ස්ථානයක් භාවිත කරනු ලබන බවට හෝ භාවිත කිරීමට ඉඩ ඇති බවට; සහ තහනම් ස්ථාන සම්බන්ධයෙන් වන නියම

- (ආ) ඒ වරද වැළැක්වීමේ කාර්යය සඳහා ඒ ස්ථානයට ප්‍රවේශ වීම සීමා කිරීම අවශ්‍ය සහ සමානුපාතික වන බවට සහ අඩු සීමා කිරීමේ පියවර එලදායි නොවන බවට,
- 5 විශ්වසනීය කරුණු මත පදනම්ව, ලේකම්වරයා විසින් සෑහීමට පත්වනු ලබන අවස්ථාවක දී, ලේකම්වරයා විසින්, ලිඛිත නියමයක් මගින්, ඒ ස්ථානය පැය හත්තු දෙකක් නොඉක්මවන කාලසීමාවක් සඳහා තහනම් ස්ථානයක් වශයෙන් ප්‍රකාශයට පත් කරනු ලැබිය හැකි ය.
- 10 (2) (1) වන උපවගන්තිය යටතේ කරන ලද නියමයක් මගින් -
- (අ) ස්ථානය සහ පනවන ලද කොන්දේසි පැහැදිලිව හඳුනාගනු ලැබිය යුතු ය;
- (ආ) ඒ නියමය සඳහා වූ හේතු සහ ප්‍රධාන කාරණා සඳහන් කරනු ලැබිය යුතු ය; සහ
- 15 (ඇ) එය අවස්ථානුකූලව අවශ්‍ය වන අවම සීමා කිරීම්වලට සීමා විය යුතු ය.
- 20 (3) පැය හත්තු දෙකක කාලසීමාව ඉක්මවා කරනු ලබන යම් දීර්ඝ කිරීමක්, මහෙස්ත්‍රාත්වරයකු වෙත ඉල්ලීමක් කිරීමෙන් පසුව පමණක් සිදු කරනු ලැබිය යුතු අතර, මහෙස්ත්‍රාත්වරයා විසින්, එසේ දීර්ඝ කිරීම අවශ්‍ය වන බවට සහ සමානුපාතික වන බවට සෑහීමට පත්වන්නේ නම් පමණක් ඔහු විසින් එම දීර්ඝ කිරීම ලබා දෙනු ලැබිය යුතු ය.
- 25 (4) මේ වගන්තිය යටතේ වන සීමා කිරීම්, සීමා සහිත ලෙස සකස් කර ඇත්නම් සහ නීත්‍යානුකූල වෘත්තීමය, පත්‍රකලාරාජී, මානුෂීය හෝ නිල කටයුතු සමග අයුතු මැදිහත්වීමක් කරනු නොලබන්නේ නම්, මේ වගන්තිය යටතේ වන සීමා කිරීම්වලට, නිශ්චිතව දක්වන ලද ස්ථානවල ඇතුළු වීම සහ දැඩිව අවශ්‍ය වන අවස්ථාවක දී, ඡායාරූප ගැනීම, වීඩියෝ පටිගත කිරීම හෝ
- 30 වෙනත් ආකාරයෙන් තොරතුරු රැස් කිරීම් සීමා කිරීම් ද ඇතුළත් විය හැකි ය.

(5) අවස්ථාවෝචිත පරිදි, ලේකම්වරයා හෝ මහෙස්ත්‍රාත්වරයා විසින්, පදිංචිකරුවන්, සේවානියුක්තයන්, හදිසි සේවා, අත්‍යවශ්‍ය සේවා සපයන්නන් සහ සාධාරණ ලෙස එම ස්ථානයේ සිටීම අවශ්‍ය වන වෙනත් යම් තැනැත්තන් සඳහා සාධාරණ මුක්තීන් 5 ලබා දෙනු ලැබිය හැකි ය.

(6) මේ වගන්තියේ කිසිවක් මගින්, මේ වගන්තිය යටතේ කරන ලද නියමයකින් අගතියට පත් යම් තැනැත්තකුට, එම නියමය කඩකිරීමෙන් තොරව, එම නියමය සමාලෝචනය කර සුදුසු සහනයක් ලබා ගැනීම සඳහා මහෙස්ත්‍රාත්වරයා වෙත 10 ඉල්ලීමක් කිරීමෙන් එම තැනැත්තා වළක්වනු නොලැබිය යුතු ය.

VIII වන කොටස

දඬුවම් දීමට අදාළ මාර්ගෝපදේශ

62. මේ පනත යටතේ වරදක් සිදු කර වරදකරුවකු කරන දඬුවම බරපතළ ලද තැනැත්තකු වෙත පැනවිය යුතු බන්ධනාගාරගත කිරීමේ වන කරුණු 15 කාලය තීරණය කිරීමේ දී, මේ පනතේ විධිවිධානවලට යටත්ව, බන්ධනාගාරගත කිරීමේ කාලය වැඩිකර පැනවීමට හේතු වන බරපතළ කරුණු ලෙස පහත දැක්වෙන කරුණු සැලකිල්ලට ගනු ලැබිය හැකි ය :-

(අ) ශ්‍රී ලංකාවේ හෝ වෙනත් විදේශීය රාජ්‍යයක 20 භෞමික අඛණ්ඩතාවයට හෝ ස්වෛරීභාවයට අදාළ වරද සිදු කිරීමෙන් වූ බලපෑම;

(ආ) ශ්‍රී ලංකාවේ ජාතික ආරක්ෂාවට හෝ රාජ්‍ය ආරක්ෂාවට අදාළ වරද සිදු කිරීමෙන් වූ බලපෑම;

(ඇ) වරද සිදු කිරීම හේතුවෙන් අහිමි වූ ජීවිත සංඛ්‍යාව;

25 (ඈ) ශ්‍රී ලංකාවේ හෝ ශ්‍රී ලංකාවෙන් පිටත සිටින යම් තැනැත්තකුට කරන ලද තුවාල හෝ හානි;

(ඉ) වරදෙහි වින්දිතයන් මත වන බලපෑම සහ ඔවුන් විසින් විඳිනු ලැබූ ප්‍රතිවිපාකයන්හි බරපතළ ස්වභාවය;

- (ඊ) වරද සිදු කිරීම මහජන නොසන්සුන්තාවක් ඇති කළේ ද යන වග;
- (උ) පොදු ජනතාවගේ ආරක්ෂාව මත වන බලපෑම;
- (ඌ) ශ්‍රී ලංකාවේ ජනතාවගේ සාමකාමී සහජීවනය මත වන බලපෑම;
- 5
- (එ) ශ්‍රී ලංකා ආණ්ඩුවට, සහ පොදු ජනතාවට හෝ යම් තැනැත්තකුට ඇති වූ මූල්‍යමය හෝ ද්‍රව්‍යමය පාඩුව;
- (ඒ) ඇති වූ අලාභවලට හානිපූරණය කිරීම සහ අලාභ යථා තත්ත්වයට පත් කිරීම සඳහා අවශ්‍ය මූල්‍යමය සහ වෙනත් සම්පත්; සහ
- 10
- (ඔ) දඬුවම බරපතළ කිරීමේ කරුණු ලෙස සැලකිල්ලට ගනු ලැබිය යුතු බවට අධිකරණය විසින් සලකනු ලැබිය හැකි වෙනත් යම් කරුණු.
- 15 **63.** මේ පනත යටතේ වරදක් සිදුකර වරදකරුවකු කරන දඬුවම ලිහිල් ලද තැනැත්තකු වෙත පැනවිය යුතු බන්ධනාගාරගත කිරීමේ කාර්ය තීරණය කිරීමේ දී, මේ පනතේ විධිවිධානවලට යටත්ව බන්ධනාගාරගත කිරීමේ කාර්ය අඩු කිරීමට හේතුවන ලිහිල් කිරීමේ කරුණු ලෙස පහත සඳහන් කරුණු සැලකිල්ලට ගනු
- 20 ලැබිය හැකි ය:-
- (අ) ත්‍රස්තවාදය ප්‍රසිද්ධියේ හෙළා දැකීම;
- (ආ) පසුතැවිල්ල ප්‍රකාශ කිරීම;
- (ඇ) වරද සිදු කරන අවස්ථාවේ දී වරදකරුගේ වයස;
- (ඈ) රැඳවුම් භාරයේ හෝ රිමාන්ඩ් භාරයේ නැතහොත් එම රැඳවුම් භාරය සහ රිමාන්ඩ් භාරය යන දෙකෙහි ම ගත කරන ලද කාලසීමාව;
- 25

- (ඉ) වරද සිදු කරන ලද්දේ බලාත්කාරයෙන් හෝ උත්තර්ජනයක් යටතේ ද එසේ බලකිරීමක් හෝ උත්තර්ජනයක් යටතේ වරද සිදු කරන ලද බව;
- 5 (ඊ) වුදිතයා විසින් ස්වේච්ඡාවෙන් ම වරදෙහි වින්දිතයන්ට හානිපූරණ ලබා දීම;
- (උ) වුදිතයාව වරදකරු කරනු ලැබූ ප්‍රචණ්ඩ ක්‍රියා සහ වෙනත් වැරදි සම්බන්ධයෙන් ප්‍රසිද්ධියේ හෙළා දැකීම;
- 10 (ඌ) ශ්‍රී ලංකාවේ භෞමික අඛණ්ඩතාවය සහ ස්වෛරීභාවය සුරක්ෂිත කිරීමට සහ ආරක්ෂා කිරීමට ඇති කැපවීම;
- (එ) අධිකරණය විසින් නියම කරනු ලබන පුනරුත්ථාපන වැඩසටහනකට ස්වේච්ඡාවෙන් සහභාගී වීම සහ එම වැඩසටහන සම්පූර්ණ කිරීම; හෝ
- 15 (ඒ) දඬුවම ලිහිල් කිරීමේ කරුණක් ලෙස සැලකිල්ලට ගනු ලැබිය යුතු බවට අධිකරණය විසින් සලකනු ලැබිය හැකි වෙනත් යම් කරුණක්.

IX වන කොටස

20

සාමාන්‍ය විධිවිධාන

64. මේ පනත යටතේ සිරභාරයට ගන්නා ලද යම් තැනැත්තකු සිරභාරයට ගැනීම, රඳවා තැබීම, රිමාන්ඩ් භාරයේ තැබීම, ඇප ලබා දීම, නිදහස් කිරීම, නඩු පැවරීම, වරදකරු කිරීම, නිදොස් කොට නිදහස් කිරීම හෝ දඬුවම් කිරීම සම්බන්ධයෙන් තොරතුරු හෝ අන්තර්ගත වන මධ්‍යම දත්ත පද්ධතියක් පොලිස්පතිවරයා විසින් පිහිටුවා පවත්වාගෙන යනු ලැබිය යුතු ය.
- මධ්‍යම දත්ත පද්ධතියක් පිහිටුවීම සහ පවත්වාගෙන යාම
65. මේ පනත යටතේ සිදු කරන ලද වරදක් සම්බන්ධයෙන් වරදකරු වූ සහ වරදකරු කරනු ලැබූ යම් ළමයකුට (23 වන අධිකාරය වූ) ළමා ආඥාපනතේ විධිවිධාන අදාළ විය යුතු ය.
- ළමා ආඥාපනත අදාළ විය යුතු බව

66. (1) මේ පනත යටතේ නිකුත් කරන ලද හෝ කරන ලද මෙහෙයුම් විධානයක්, විධානයක් හෝ නියමයක්, ආණ්ඩුක්‍රම ව්‍යවස්ථාවේ 126 වන, 140 වන හෝ 141 වන ව්‍යවස්ථාව යටතේ නඩු කටයුතු වල දී ප්‍රශ්න කරනු ලැබිය හැකි ය.

නිලධාරීන්
ආරක්ෂා කිරීම
යනාදිය

- 5 (2) (1) වන උපවගන්තියේ විධිවිධානවලට යටත්ව, මේ පනත යටතේ නිකුත් කරන ලද හෝ කරන ලද මෙහෙයුම් විධානයක්, විධානයක් හෝ නියමයක් අනුව සඳහා වශයෙන් කරන ලද යම් ක්‍රියාවක් හෝ දෙයක් සම්බන්ධයෙන් යම් නිලධාරියකුට හෝ තැනැත්තකුට විරුද්ධව කිසිදු සිවිල් නඩුවක්, අපරාධ නඩුවක් හෝ
- 10 වෙනත් සිවිල් හෝ අපරාධ නඩු කටයුත්තක් පවරනු නොලැබිය යුතු ය.

67. මේ පනත යටතේ වන යම් වරදක් පුද්ගල මණ්ඩලයක් විසින් කරනු ලැබූ විට, ඒ පුද්ගල මණ්ඩලය -

පුද්ගල මණ්ඩල
විසින් කරනු
ලබන වැරදි.

- 15 (අ) සංස්ථාගත මණ්ඩලයක් නම්, ඒ සංස්ථාගත මණ්ඩලයේ සෑම අධ්‍යක්ෂවරයකු සහ ප්‍රධාන විධායක නිලධාරියකු ම;

(ආ) ආයතනයක් නම් ඒ ආයතනයේ සෑම හවුල්කරුවකු ම; හෝ

- 20 (ඇ) ආයතනයක් නොවන සංස්ථාගත නොකළ මණ්ඩලයක් නම් එහි කළමනාකාරිත්වය හා පාලනය සඳහා වගකිව යුතු ඒ මණ්ඩලයේ සෑම නිලධාරියකු ම,

ඒ වරදට වරදකරු ලෙස සලකනු ලැබිය යුතු ය:

- 25 එසේ වුව ද, එම වරද සිදු කරන ලද්දේ තමාගේ අනුදැනුම ඇතිව නොවන බව හෝ එම වරද සිදු කිරීම වැළැක්වීම සඳහා තමා සියලු නිසි උද්යෝගයෙන් යුතු ව ක්‍රියා කළ බව හෝ එම තැනැත්තා විසින් ඔප්පු කරනු ලබන්නේ නම්, එවැනි තැනැත්තකු එම වරදට වරදකරු ලෙස සලකනු නොලැබිය යුතු ය.

68. (1) මේ පනතේ විධිවිධාන ක්‍රියාත්මක කිරීමේ හෝ බලාත්මක කිරීමේ කාර්යය සඳහා සහ මේ පනත මගින් නියම කරනු ලැබිය යුතු බවට නියමිත යම් කාරණයක් සම්බන්ධයෙන්, අමාත්‍යවරයා විසින් මේ පනත යටතේ නියෝග සාදනු ලැබිය හැකි ය.

- 5 (2) (1) වන උපවගන්තියේ බලතලවල ව්‍යාප්තියට අගතියක් නොමැතිව, නීතිපතිවරයා විසින් 52 වන වගන්තිය යටතේ නඩු කටයුතු පැවරීම කල් තැබීම හෝ 53 වන වගන්තිය යටතේ අපරාධ නඩු පැවරීම අත්හිටුවීමට නිර්දේශ කර ඇත්තේ හෝ නීතිපතිවරයා විසින් අධිචෝදනා ඉල්ලා අස්කර ගනු ලැබ ඇත්තේ
- 10 යම් තැනැත්තන් සම්බන්ධයෙන් ද එකී තැනැත්තන් සඳහා පුනරුත්ථාපන වැඩසටහන් ක්‍රියාත්මක කිරීමට අමාත්‍යවරයා විසින් පහත දැක්වෙන කාරණා ඇතුළත් නියෝග සාදනු ලැබිය හැකි ය:-

- 15 (අ) වැඩසටහන පැවැත්වීම මගින් සාක්ෂාත් කරගත යුතු අරමුණු;
- (ආ) පුනරුත්ථාපනයේ ස්වභාවය;
- (ඇ) සපයනු ලබන පුහුණුවේ ස්වභාවය;
- (ඈ) පුනරුත්ථාපනය හෝ පුහුණුව පවත්වන අධිකාරිය හෝ අධිකාරීන්;
- 20 (ඉ) වැඩසටහන පවත්වනු ලබන ස්ථානය;
- (ඊ) වැඩසටහන පවත්වනු ලබන කාල සීමාව; සහ
- (උ) එවැනි යම් පුනරුත්ථාපන වැඩසටහනක් ක්‍රියාත්මක කිරීමට අදාළ වන වෙනත් යම් කාරණා.

- 25 (3) මේ වගන්තිය යටතේ සාදනු ලබන සෑම නියෝගයක් ම ගැසට් පත්‍රයෙහි පළ කරනු ලැබිය යුතු අතර, එසේ පළ කරන ලද දිනයෙහි හෝ එම නියෝගයෙහි නිශ්චිතව සඳහන් කරනු ලැබිය හැකි යම් පසු දිනයක සිට හෝ එම නියෝගය ක්‍රියාත්මක විය යුතු ය.

(4) මේ වගන්තිය යටතේ සාදනු ලබන සෑම නියෝගයක් ම ගැසට් පත්‍රයෙහි පළ කරනු ලැබීමෙන් මාස තුනක් ඇතුළත පාර්ලිමේන්තුවේ අනුමතය සඳහා පාර්ලිමේන්තුව වෙත ඉදිරිපත් කරනු ලැබිය යුතු ය.

5 (5) එසේ අනුමත නොකරන ලද යම් නියෝගයක්, ඒ යටතේ නිසි ලෙස කරන ලද කිසිවකට අගතියක් නොවන පරිදි ඒ අනුමතයේ දින සිට පරිච්ඡින්න කරන ලද ලෙස සලකනු ලැබිය යුතු ය.

(6) නියෝගයක් එසේ පරිච්ඡින්න කරන ලදැයි සලකනු ලබන
10 දිනය පිළිබඳ නිවේදනය ගැසට් පත්‍රයෙහි පළ කරනු ලැබිය යුතු ය.

69. (1) මේ පනතේ විධිවිධානවලට යටත්ව, ජනාධිපතිවරයා විධාන විසින්, කලින් කල, මේ පනතේ විධිවිධාන බලාත්මක කළ යුතු ආකාරයට අදාළව විධාන නිකුත් කරනු ලැබිය හැකි ය.

(2) (1) වන උපවගන්තිය යටතේ නිකුත් කරන ලද විධාන
15 හුදෙක් ම, කාර්යක්ෂම ආකාරයෙන් මේ පනතේ විධිවිධාන බලාත්මක කිරීමේ කාර්යය සඳහා විය යුතු අතර, නීතියෙන් පිළිගනු ලබන මානව හිමිකම් න්‍යායන් සහ ප්‍රමිතීන්ට අනුකූල විය යුතු ය.

(3) ඒ සෑම විධානයක් ම ගැසට් පත්‍රයේ පළ කරනු ලැබිය
20 යුතු ය.

70. වෙනත් යම් ලිඛිත නීතියක කුමක් සඳහන් වුව ද, එය මේ පනත නොතකා, මේ පනතේ විධිවිධාන බලපැවැත්විය යුතු අතර, මේ වෙනත් ලිඛිත පනතේ විධිවිධාන සහ එවැනි වෙනත් ලිඛිත නීතියක විධිවිධාන අතර යම් ගැටීමක් හෝ අනනුකූලතාවක් පවතින අවස්ථාවක දී, නීති අභිබවා බලපැවැත්විය යුතු බව
25 මේ පනතේ විධිවිධාන බලපැවැත්විය යුතු ය.

71. මේ පනත යටතේ යම් අදාළ අධිකාරියක් විසින් ලබා දෙන අධිකරණ ලද යම් තීරණයකින්, නිශ්චය කිරීමකින්, කරන ලද නියමයකින් සමාලෝචනය හෝ නිකුත් කරන ලද යම් මෙහෙයුම් විධානයකින් හෝ විධානයකින් අතෘප්තියට පත්වන යම් තැනැත්තකු, ආණ්ඩුක්‍රම

ව්‍යවස්ථාවේ හෝ වෙනත් යම් ලිඛිත නීතියක විධිවිධාන ප්‍රකාර සහනයක් හෝ පිළියමක් ඉල්ලීම වළක්වනු ලබන ලෙස මේ පනතේ අන්තර්ගත වන කිසිවක් කියවා තේරුම් නොගත යුතු ය.

72. 1979 අංක 48 දරන ත්‍රස්තවාදය වැළැක්වීමේ (නාවකාලික විධිවිධාන) පනත මෙයින් ඉවත් කරනු ලැබේ. 1979 අංක 48 දරන පනත ඉවත් කිරීම

73. (මින් මතු “ඉවත් කරන ලද පනත” යනුවෙන් සඳහන් කරනු ලබන) 1979 අංක 48 දරන ත්‍රස්තවාදය වැළැක්වීමේ (නාවකාලික විධිවිධාන) පනත ඉවත් කිරීම නොනැසී - අන්තර්කාලීන විධිවිධාන සහ ඉතිරි කිරීම

(අ) ඉවත් කරන ලද පනත යටතේ යම් අධිකරණයක හෝ වෙනත් අධිකාරයක සිදු කරනු ලැබූ, පවත්වනු ලැබූ, ඒ වෙත ඉදිරිපත් කරනු ලැබූ හෝ කරනු ලැබූ සහ නියමිත දිනයට පෙරාතුව ම වූ දිනයේ දී විභාග වෙමින් පැවති යම් විමර්ශනයක්, නඩු විභාගයක්, අභියාචනයක් හෝ ඉල්ලීමක් ප්‍රායෝගිකව හැකිතාක් දුරට, කාර්ය පටිපාටිය සහ සාක්ෂිවලට අදාළ විධිවිධාන ද ඇතුළත්ව, ඉවත් කරන ලද පනතේ විධිවිධාන යටතේ විභාග කර අවසන් කිරීම, ඉදිරියට පවත්වාගෙන යාම, පවත්වාගෙන යාම හෝ ඇසීම කරනු ලැබිය යුතු ය;

(ආ) (i) නියමිත දිනයට පෙරාතුව, ඉවත් කරන ලද පනත යටතේ වරදක් කරනු ලැබූ බවට හෝ වරදක් කිරීමට සම්බන්ධ වූ බවට සැකයට භාජනය වී සිටින්නා වූ ද, නියමිත දිනය වන විට නඩු පවරනු ලැබ නොමැති වූ ද, යම් තැනැත්තකු සම්බන්ධයෙන් ඉවත් කරන ලද පනතේ විධිවිධාන යටතේ නඩු පවරනු ලැබිය යුතු ය:

එසේ වුව ද, නඩු කටයුතු පැවරීම කල් තැබීම හෝ අපරාධ නඩු පැවරීම අත්හිටුවීමට අදාළව නීතිපතිවරයා සතු බලතල මේ පනත යටතේ ක්‍රියාත්මක කරනු ලැබිය හැකි ය; සහ

(ii) එවැනි යම් වරදකට අදාළ නඩු කටයුතු මේ පනතේ විධිවිධාන යටතේ ප්‍රායෝගිකව හැකිතාක් දුරට අවසන් කරනු ලැබිය යුතු ය;

5 (ඇ) ඉවත් කරන ලද පනතේ විධිවිධාන යටතේ සාදන ලද සහ නියමිත දිනයේ දී බලාත්මකව පවතින 2001 ජූලි මස 21 වන දින අංක 1193/31 දරන අති විශේෂ ගැසට් පත්‍රයේ පළකරන ලද 2001 අංක 4 දරන ත්‍රස්තවාදය වැළැක්වීමේ (ජාතික ආරක්ෂක මණ්ඩලය) නියෝග මේ 10 පනතේ විධිවිධාන යටතේ සාදනු ලැබූ ලෙස සලකනු ලැබිය යුතු අතර, ඒ අනුව, පරිච්ඡින්න කරනු ලැබුවේ නම් මිස සහ පරිච්ඡින්න කරනු ලබන තෙක් දිගට ම බලාත්මක විය යුතු ය සහ 15 බලාත්මක කරනු ලැබිය යුතු ය; සහ

(ඈ) ඉවත් කරන ලද පනතේ විධිවිධාන යටතේ සාදන ලද සහ නියමිත දිනයේ දී බලාත්මකව පවතින, පහත නිශ්චිතව දක්වා ඇති නියෝග ද ඇතුළුව, සංවිධාන තහනම් කිරීම 20 සම්බන්ධයෙන් වන සියලු නියෝග, මේ පනතේ අනුරූපී විධිවිධාන යටතේ සාදනු ලැබූ ලෙස සලකනු ලැබිය යුතු අතර, ඒ අනුව, දිගට ම බලාත්මක විය යුතු ය සහ බලාත්මක කරනු ලැබිය යුතු ය. එම නියෝග මේ පනත යටතේ 25 සාදනු ලබන නියමයක් මගින් සංශෝධනය කිරීම, පරිච්ඡින්න කිරීම හෝ වෙනස් කිරීම කරනු ලැබිය හැකි ය:-

(i) 2001 ජූලි මස 6 වන දින අංක 1191/19 අති විශේෂ ගැසට් පත්‍රයේ පළකරන ලද 2001 අංක 2 දරන ත්‍රස්තවාදය වැළැක්වීමේ නියෝග; 30

(ii) 2011 අගෝස්තු මස 29 වන දින අංක 1721/2 දරන අති විශේෂ ගැසට් පත්‍රයේ

පළකරන ලද 2011 අංක 1 දරන
 ත්‍රස්තවාදය වැළැක්වීමේ (ද්‍රවිඩ ඊළාම්
 විමුක්ති කොටි සංවිධානය තහනම්
 කිරීමේ) නියෝග;

5 (iii) 2011 අගෝස්තු මස 29 වන දින
 අංක 1721/2 දරන අති විශේෂ ගැසට් පත්‍රයේ පළකරන ලද 2011 අංක 2
 දරන ත්‍රස්තවාදය වැළැක්වීමේ (දෙමළ
 පුනරුත්ථාපන සංවිධානය තහනම්
 10 කිරීමේ) නියෝග;

(iv) 2011 අගෝස්තු මස 29 වන දින අංක
 1721/4 දරන අති විශේෂ ගැසට් පත්‍රයේ
 පළකරන ලද 2011 අංක 4 දරන
 ත්‍රස්තවාදය වැළැක්වීමේ (රැදවියන් සහ
 15 රිමාන්ඩ් භාරයේ සිටින සිරකරුවන්
 පිළිබඳ) නියෝග;

(v) 2011 අගෝස්තු මස 29 වන දින
 අංක 1721/5 දරන අති විශේෂ
 ගැසට් පත්‍රයේ පළකරන ලද 2011
 අංක 5 දරන ත්‍රස්තවාදය වැළැක්වීමේ
 20 (භාරවන්නන්ගේ රැකවරණය සහ
 පුනරුත්ථාපනය) නියෝග;

(vi) 2019 මැයි මස 13 වන දින අංක 2123/3
 දරන අති විශේෂ ගැසට් පත්‍රයේ පළකරන
 ලද 2019 අංක 1 දරන ත්‍රස්තවාදය
 25 වැළැක්වීමේ (අන්තවාදී සංවිධාන
 තහනම් කිරීමේ) නියෝග; සහ

(vii) 2023 ජූලි මස 26 වන දින අංක 2342/27
 දරන අති විශේෂ ගැසට් පත්‍රයේ පළකරන
 ලද නියෝග මගින් සංශෝධිත, 2021
 අප්‍රේල් මස 13 වන දින අංක 2223/3
 දරන අති විශේෂ ගැසට් පත්‍රයේ පළකරන
 30 ලද 2021 අංක 2 දරන ත්‍රස්තවාදය

වැළැක්වීමේ (අන්තවාදී සංවිධාන
තහනම් කිරීමේ) නියෝග.

74. (1) පද සම්බන්ධයෙන් අන්‍යාර්ථයක් අවශ්‍ය වුවහොත් මිස අර්ථ නිරූපණය
මේ පනතෙහි -

- 5 “ගුවන් යානය” යන්නට, හෙලිකොප්ටරයක් ඇතුළත් වේ;
- 10 “සන්නද්ධ හමුදා” යන්නෙන්, (357 වන අධිකාරය වූ) යුද්ධ හමුදා පනත යටතේ පිහිටුවනු ලැබූ ශ්‍රී ලංකා යුද්ධ හමුදාව, (358 වන අධිකාරය වූ) නාවික හමුදා පනත යටතේ පිහිටුවන ලද ශ්‍රී ලංකා නාවික හමුදාව සහ (359 වන අධිකාරය වූ) ගුවන් හමුදා පනත යටතේ පිහිටුවනු ලැබූ ශ්‍රී ලංකා ගුවන් හමුදාව අදහස් වේ;
- 15 “වෙරළ ආරක්ෂක නිලධරයා” යන්නට, 2009 අංක 41 දරන වෙරළ ආරක්ෂක දෙපාර්තමේන්තුව පනතේ ඒ යෙදුමට දී ඇති අර්ථය ම නිබිඳ යුතු ය;
- 20 “අපරාධ නඩු විධාන සංග්‍රහය පනත” යන්නෙන්, 1979 අංක 15 දරන අපරාධ නඩු විධාන සංග්‍රහය පනත අදහස් වේ;
- 20 “රහස්‍ය තොරතුරු” යන්නෙන්-
 - (අ) පතුරුවා හැරීම මගින් ශ්‍රී ලංකාවේ ජාතික ආරක්ෂාව හා රාජ්‍ය ආරක්ෂාව කෙරෙහි අහිතකර බලපෑමක් ඇති කිරීමට ඉඩ ඇති යම් තොරතුරු;
 - 25 (ආ) පතුරුවා හැරීම මගින් ජාතික ආරක්ෂාව හා මහජන ආරක්ෂාව කෙරෙහි අහිතකර බලපෑමක් ඇති කිරීමට ඉඩ ඇති -

- 5 (i) පොලීසියේ, සන්නද්ධ හමුදාවල හෝ වෙරළ ආරක්ෂක දෙපාර්තමේන්තුවේ තැනැත්තන් හෝ ඔවුන්ගේ ආයුධ, වෙඩි බෙහෙත්, උපකරණ, වාහන, යාත්‍රා, ගුවන්යානා හෝ තාක්ෂණය සම්බන්ධයෙන් වන;
- 10 (ii) යම් නිශ්චිතව දක්වනු ලබන තැනැත්තකුගේ ක්‍රියා, ගමන් බිමන් හෝ සිටින ස්ථාන සම්බන්ධයෙන් වන;
- 15 (iii) තහනම් ස්ථානයන් හෝ අනුමත රඳවා තැබීමේ ස්ථාන සම්බන්ධයෙන් වන;
- 20 (iv) මේ පනත යටතේ වන වැරදි සම්බන්ධයෙන් විමර්ශන පැවැත්වීම, එකී විමර්ශනවල දී අනාවරණය කරගත් කරුණු, සිරභාරයට ගත් හා රඳවා තබාගත් තැනැත්තන්ගේ හා විමර්ශන පවත්වනු ලබන නිලධාරීන්ගේ අනන්‍යතාවය සම්බන්ධයෙන් වන,
- පොදු ප්‍රවේශයක් නොමැති යම් තොරතුරු;
- 25 (ඇ) ක්‍රියාවට නැංවීමට අදහස් කරනු ලබන හෝ ක්‍රියාවට නංවනු ලබන හෝ ක්‍රියාවට නංවා ඇති යම් නීතිය බලාත්මක කිරීමේ පියවරක් හෝ යුදමය පියවරක් ද ඇතුළත්ව යම් නිල කටයුත්තක් සිදු කිරීම පිළිබඳ පොලීසියට හෝ සන්නද්ධ හමුදාවලට අදාළ යම් තොරතුරක්;
- 30

(ඇ) ජාතික ආරක්ෂාවට හා රාජ්‍ය ආරක්ෂාවට
අදාළ යම් රහස් කේත අංකයක්,
වචනයක්, මුරපදයක් හෝ දත්ත
සැඟවීමේ විස්තරයක්,

5 අදහස් වේ;

“සාක්ෂි ආඥාපනත” යන්නෙන්, (14 වන අධිකාරය වූ)
සාක්ෂි ආඥාපනත අදහස් වේ;

“මහාධිකරණය” යන්නෙන්, ආණ්ඩුක්‍රම ව්‍යවස්ථාවේ
154ග ව්‍යවස්ථාව මගින් පිහිටුවන ලද පළාත්බද
10 මහාධිකරණය අදහස් වේ;

“ශ්‍රී ලංකා මානව හිමිකම් කොමිෂන් සභාව” යන්නෙන්,
1996 අංක 21 දරන ශ්‍රී ලංකා මානව හිමිකම්
කොමිෂන් සභා පනත යටතේ පිහිටුවන ලද ශ්‍රී
ලංකා මානව හිමිකම් කොමිෂන් සභාව අදහස්
15 වේ;

“අමාත්‍යවරයා” යන්නෙන්, ආරක්ෂක අමාත්‍යවරයා
අදහස් වේ;

“දණ්ඩ නීති සංග්‍රහය” යන්නෙන්, (19 වන අධිකාරය වූ)
දණ්ඩ නීති සංග්‍රහය අදහස් වේ;

20 “තැනැත්තා” යන්නෙන්, තනි පුද්ගලයකු, පුද්ගල
කණ්ඩායමක්, සමිතියක්, සංවිධානයක් හෝ
පුද්ගල මණ්ඩලයක් අදහස් වේ;

“තහනම් කරන ලද සංවිධානය” යන්නෙන්,-

25 (අ) 59 වන වගන්තියේ (1) වන උපවගන්තිය
යටතේ තහනම් කරන ලද යම්
සංවිධානයක්;

- (ආ) ඉවත් කරන ලද පනත යටතේ සංවිධාන තහනම් කිරීමට අදාළව සාදන ලද නියෝග යටතේ තහනම් කරන ලද යම් සංවිධානයක්; සහ
- 5 (ඇ) 1968 අංක 45 දරන එක්සත් ජාතීන්ගේ පනත යටතේ සාදන ලද නියෝග යටතේ නම් කරන ලද යම් අස්ථිත්වයක්;
- අදහස් වේ;
- 10 “ලේකම්වරයා” යන්නෙන්, ආරක්ෂක අමාත්‍යවරයාගේ අමාත්‍යාංශයේ ලේකම්වරයා අදහස් වේ;
- නිශ්චිතව දක්වා ඇති තැනැත්තා” යන්නෙන්,-
- (අ) ජනාධිපතිවරයා;
- (ආ) ශ්‍රේෂ්ඨාධිකරණයේ, අභියාචනාධිකරණය, මහාධිකරණයේ විනිශ්චයකාරවරයකු, අධිකරණ නිලධරයන් සහ උපලේඛනගත රජයේ නිලධරයන්;
- 15 (ඇ) නීතිපතිවරයා සහ ඔහුගේ නිලධරයන්;
- (ඈ) රජයේ නිලධරයන්;
- (ඉ) විදේශීය රාජ්‍යයක යම් නියෝජිතයකු හෝ නිලධරයකු හෝ අන්තර් රාජ්‍ය ස්වභාවයෙන් වූ ජාත්‍යන්තර සංවිධානයක යම් නිලධරයකු හෝ වෙනත් යම් අනුයෝජිතයකු;
- 20 (ඊ) පාර්ලිමේන්තුවේ මන්ත්‍රීවරයකු, පළාත් සභාවක මන්ත්‍රීවරයකු හෝ පළාත් පාලන ආයතනයක සභිකයකු;
- 25 (උ) ආණ්ඩුක්‍රම ව්‍යවස්ථාවේ 41 ආ වන ව්‍යවස්ථාවේ උපලේඛනයේ නිශ්චිතව සඳහන් කොමිෂන් සභාවක යම්

- 5 සභාපතිවරයකු සහ සාමාජිකයකු, ජාතික රාජ්‍ය සභාවේ 1978 අංක 7 දරන විශේෂ ජනාධිපති පරීක්ෂණ කොමිෂන් සභා පනත යටතේ හෝ (393 වන අධිකාරය වූ) පරීක්ෂණ කොමිෂන් සභා පනත යටතේ පිහිටුවන ලද කොමිෂන් සභාවක යම් සාමාජිකයකු;
- (ඌ) පුරි සභිකයකු, අධිනීතිඥවරයකු හෝ අධිකරණ නිලධරයකු; සහ
- 10 (එ) සන්නද්ධ හමුදාවල, පොලිසියේ සහ වෙනත් යම් හමුදාවක යම් සාමාජිකයකු සහ වෙරළ ආරක්ෂක නිලධරයකු,
- අදහස් වේ;
- 15 “ශ්‍රී ලංකා ජනරජයට අයත් දේශය” යන්නට, ආණ්ඩුක්‍රම ව්‍යවස්ථාව යටතේ ඒ යෙදුමට දී ඇති අර්ථය ම තිබිය යුතු ය;
- 20 “මිනිසුන් රහිත වාහනය” යන්නෙන්, දුරස්ථව හැසිරවීමේ හෝ පාලනය කිරීමේ හැකියාව ඇති හෝ නොමැති සහ යම් වස්තුවක් තුළ සිටින මනුෂ්‍යයකු මගින් ඒ වස්තුව හැසිරවීමේ හැකියාවක් නොමැති යාන්ත්‍රික හෝ ස්වයංක්‍රීය වස්තුවක් ඇතුළත් වේ;
- 25 “වින්දිතයා” යන්නට, 2023 අංක 10 දරන අපරාධයක වින්දිතයන් සහ සාක්ෂිකරුවන් හට සහාය දීමේ සහ ආරක්ෂා කිරීමේ පනත යටතේ “අපරාධයක වින්දිතයා” යන යෙදුමට ලබා දී ඇති අර්ථය ම තිබිය යුතු ය;
- 30 “සාක්ෂිකරු” යන්නට, 2023 අංක 10 දරන අපරාධයක වින්දිතයන් සහ සාක්ෂිකරුවන් හට සහාය දීමේ සහ ආරක්ෂා කිරීමේ පනත යටතේ එම යෙදුමට ලබා දී ඇති අර්ථය ම තිබිය යුතු ය.

(2) මේ පනතේ භාවිත කර ඇත්ත වූ ද, දණ්ඩ නීති සංග්‍රහයේ හෝ අපරාධ නඩු විධාන සංග්‍රහය පනතේ අර්ථනිරූපණය කර ඇත්ත වූ ද, එහෙත් මේ පනතේ අර්ථනිරූපණය කර නොමැත්ත වූ ද, යම් වචනයකට හෝ යෙදුමකට, පිළිවෙලින්, දණ්ඩ නීති 5 සංග්‍රහයේ හෝ අපරාධ නඩු විධාන සංග්‍රහය පනතේ ඒ වචනය හෝ යෙදුමට දී ඇති අර්ථය ම තිබිය යුතු ය.

75. මේ පනතේ සිංහල සහ දෙමළ භාෂා පාඨ අතර යම් අනනුකූලතාවක් ඇති වූ විට සිංහල භාෂා පාඨය බලපැවැත්විය යුතු ය.

අනනුකූලතාවක් ඇති වූ විට සිංහල භාෂා පාඨය බලපැවැත්විය යුතු බව

පළමුවන උපලේඛනය

[3(2)(ඒ) වන වගන්තිය]

ශීර්ෂම

1. 1970 වර්ෂයේ දෙසැම්බර් මස 16 වන දින හේග් නුවර දී පවත්වන ලද, ගුවන්යානා නීති විරෝධී ලෙස තහනමට ගැනීම මැඩපැවැත්වීම සඳහා වූ සම්මුතිය.
2. 1971 වර්ෂයේ සැප්තැම්බර් මස 23 වන දින මොන්ට්‍රියල් නුවර දී පවත්වන ලද, සිවිල් ගුවන් සේවා ආරක්ෂාවට එරෙහිව සිදු කරනු ලබන නීති විරෝධී ක්‍රියාවක් මැඩපැවැත්වීම සඳහා වූ සම්මුතිය.
3. 1973 වර්ෂයේ දෙසැම්බර් මස 14 වන දින එක්සත් ජාතීන්ගේ මහා මණ්ඩලය විසින් සම්මත කර ගනු ලැබූ රාජ්‍ය දූත නියෝජිතයන් ඇතුළුව ජාත්‍යන්තර වශයෙන් ආරක්ෂිත තැනැත්තන්ට විරුද්ධව අපරාධ වැළැක්වීම සහ දඬුවම් දීම සඳහා වූ සම්මුතිය.
4. 1979 වර්ෂයේ දෙසැම්බර් මස 17 වන දින එක්සත් ජාතීන්ගේ මහා මණ්ඩලය විසින් සම්මත කර ගනු ලැබූ ප්‍රාණ ඇපකරුවන් ග්‍රහණයට ගැනීමට විරුද්ධ ජාත්‍යන්තර සම්මුතිය.
5. 1980 වර්ෂයේ මාර්තු මස 3 වන දින වියානා නුවර දී සම්මත කර ගනු ලැබූ න්‍යාෂ්ටික ද්‍රව්‍ය වලින් භෞතික ආරක්ෂාව සඳහා වූ සම්මුතිය.
6. 1988 වර්ෂයේ පෙබරවාරි මස 24 වන දින මොන්ට්‍රියල් නුවර දී පවත්වන ලද, සිවිල් ගුවන් සේවාවල ආරක්ෂාවට එරෙහිව සිදු කරනු ලබන නීති විරෝධී ක්‍රියා මැඩපැවැත්වීම සඳහා වූ සම්මුතියට අතිරේකව ජාත්‍යන්තර සිවිල් ගුවන් සේවා සඳහා වූ ගුවන් තොටුපොළවල දී

සිදු කරනු ලබන නීති විරෝධී ප්‍රවණිත ක්‍රියා මැඩපැවැත්වීම සඳහා වූ ප්‍රොටොකෝලය.

7. 1988 වර්ෂයේ වර්ෂයේ මාර්තු මස 10 වන දින රෝම නුවර දී පවත්වන ලද, සමුද්‍රීය සංකරණයේ ආරක්ෂාවට එරෙහිව සිදු කරනු ලබන නීති විරෝධී ක්‍රියා මැඩපැවැත්වීම සඳහා වූ සම්මුතිය.
8. 1988 වර්ෂයේ මාර්තු මස 10 වන දින රෝම නුවර දී පවත්වන ලද, මහද්වීපික තර්කාවල පිහිටා ඇති නිශ්චිත වැඩපිළිවෙලවල ආරක්ෂාවට එරෙහිව සිදු කරනු ලබන නීති විරෝධී ක්‍රියා මැඩපැවැත්වීම සඳහා වූ ප්‍රොටොකෝලය
9. 1997 වර්ෂයේ දෙසැම්බර් මස 15 දින එක්සත් ජාතීන්ගේ මහා මණ්ඩලය විසින් සම්මත කරගනු ලැබූ ත්‍රස්තවාදී බෝම්බ ප්‍රහාර මැඩපැවැත්වීම සඳහා වූ ජාත්‍යන්තර සම්මුතිය.

දෙවන උපලේඛනය

[25(1) වන වගන්තිය]

සිරභාරයට ගැනීම සහ අත්අඩංගුවට ගැනීම පිළිබඳ දැනුම් දීම

1. සිරභාරයට ගන්නා ලද තැනැත්තාගේ නම :-
2. සිරභාරයට ගන්නා ලද දිනය, වේලාව සහ ස්ථානය :-
3. සිරභාරයට ගැනීමට හේතු :-
4. සිරභාරයට ගනු ලැබූ තැනැත්තා අත්අඩංගුවේ තබා ගැනීමට යෝජිත ස්ථානය :-
5. සිරභාරයට ගන්නා නිලධරයාගේ නම, හඳුනාගැනීමේ අංකය සහ නිලය :-
6. සිරභාරයට ගනු ලැබූ තැනැත්තාගේ ළඟම ආතියට ඔහු වෙත සාධාරණ ප්‍රවේශයක් ලබා ගැනීමට අවශ්‍ය විය හැකි වෙනත් යම් තොරතුරු :-
7. සිරභාරයට ගැනීම පිළිබඳ දැනුම්දීමක් නිකුත් කරනු ලබන තැනැත්තාගේ අනන්‍යතාවය :-
8. සිරභාරයට ගැනීම පිළිබඳ දැනුම් දීමක් නිකුත් කළ දිනය සහ වේලාව :-
9. සිරභාරයට ගැනීම පිළිබඳ දැනුම් දීමක් නිකුත් කළ නිලධරයාගේ නම, තනතුර සහ අත්සන :-

තුන්වන උපලේඛනය

[25(3) වන වගන්තිය]

**සිරභාරයට ගැනීම පිළිබඳ ශ්‍රී ලංකා මානව හිමිකම් කොමිෂන් සභාවට
කරනු ලබන දැනුම් දීම**

1. සිරභාරයට ගන්නා ලද තැනැත්තාගේ නම :-
2. සිරභාරයට ගත් දිනය, වේලාව සහ ස්ථානය :-
3. සිරභාරයට ගැනීමට හේතු :-
4. සැකකරු රඳවා තබා ඇති ස්ථානයේ පිහිටීම :-
5. සිරභාරයට ගන්නා නිලධාරියාගේ නම, හඳුනාගැනීමේ අංකය සහ නිලය :-
6. රඳවා තැබීමේ ස්ථානය භාර නිලධාරියාගේ නම සහ පදවි නාමය සහ ඔහු සම්බන්ධ කර ගත හැකි විස්තර:-
7. ශ්‍රී ලංකා මානව හිමිකම් කොමිෂන් සභාවට :-
 - (අ) සැකකරු වෙත ඉක්මණින් ප්‍රවේශ වීමට; සහ
 - (ආ) එම සිරභාරයට ගැනීම සහ රඳවා තැබීම මගින් සැකකරුගේ මූලික අයිතිවාසිකම් උල්ලංඝනය වී ඇත් ද යන්න නිශ්චය කර ගැනීමට,

හැකි කරන්නා වූ වෙනත් යම් තොරතුරු:-

හතරවන උපලේඛනය

[25(3) වන වගන්තිය]

සිරභාරයට ගැනීම පිළිබඳ පොලිස්පතිවරයා වෙත කරනු ලබන දැනුම් දීම

1. සිරභාරයට ගන්නා ලද තැනැත්තාගේ නම :-
2. සිරභාරයට ගත් දිනය, වේලාව සහ ස්ථානය :-
3. සිරභාරයට ගැනීමට හේතු :-
4. සැකකරු රඳවා ඇති ස්ථානයේ පිහිටීම :-
5. සිරභාරයට ගන්නා නිලධාරියාගේ නම, හඳුනාගැනීමේ අංකය සහ නිලය :-
6. රඳවා තැබීමේ ස්ථානය භාර නිලධාරියාගේ නම සහ පදවි නාමය සහ ඔහු සම්බන්ධ කර ගත හැකි විස්තර:-

පස්වන උපලේඛනය

[27(2) වන වගන්තිය]

රඳවා තැබීමේ නියමය

1. රඳවා තැබීමේ නියමයේ අංකය :-
2. රඳවා තැබීමේ නියමය නිකුත් කරනු ලබන දිනය සහ ස්ථානය :-
3. රඳවා තැබීමේ නියමය නිකුත් කිරීම සඳහා ඉල්ලා සිටින ලද නිලධාරියාගේ අනන්‍යතාවය සහ එකී ඉල්ලීමේ දිනය සහ අදාළ වන්නේ නම් යොමු අංකය :-
4. රඳවා ගැනීමට බලය දෙනු ලැබුයේ යම් තැනැත්තකු සම්බන්ධයෙන් ද ඒ තැනැත්තාගේ (සැකකරුගේ) නම :-
5. බලයලත් රඳවා තැබීමේ ස්ථානය :-
6. රඳවා තැබීමේ කාලසීමාව :-
7. සැකකරු රඳවා තැබීම සඳහා බලය ලබා දී ඇත්තේ කුමන හේතු සඳහා ද, එම හේතු:-

